

# ဗန်းမောဝင်အောင် ပြည့်တော်အောင်ခင်ဦး



တတိယအကြိမ်

ဗုဒ္ဓမောဝါဒအောင်  
ပြည့်စုံစာအုပ်အဖွဲ့

ISBN 9789997138071



BMT40  
9 789997 138071  
MMK 7,500.00





# ပြည်တော်သာခင်ခင်ဦး ဗန်းမော်တင်အောင်

စာတိုလအကြိမ်၊ ၂၀၂၅

၈၅၂

တင်အောင်၊ ဝန်းမော်

ပြည်ထောင်စုသမ္မတမြန်မာနိုင်ငံတော် / ဝန်းမော်တင်အောင်။

-- ၃ ကြိမ်။ -- ရန်ကင်း။ စိတ်ကူးချိုချိုစာအုပ်တိုက်၊ ၂၀၂၅။

၁၈၃ စာ၊ ၁၉ စင်တီမီတာ။

၁။ မြန်မာဝတ္ထု

(၁) ပြည်ထောင်စုသမ္မတမြန်မာနိုင်ငံတော်

ပျက်စီးခြင်း - ပန်းချီအောင်ကျော်

ထုတ်ဝေသူ - ဦးစန်းဦး၊ စိတ်ကူးချိုချိုစာပေ(၀၀၅၃၈)၊ ၈၅၊ ၁၆၄ လမ်း၊ တာမွေ၊ ရန်ကင်း။

ပုံနှိပ်သူ - ဒေါ်ဝင်းမာ၊ စိတ်ကူးချိုချိုပုံနှိပ်တိုက်(၀၀၄၁၂)၊ ၁၁၇၉၊ မစိုးရိမ်လမ်း၊ ရန်ကင်း။

၂၀၂၅၊ နိုဝင်ဘာလ၊ တတိယအကြိမ်၊ အုပ်ရေ ၅၀၀

၂၀၁၃၊ မြန်မာစာအုပ်တိုက်၏ ဒုတိယအကြိမ်။

email: skceph@gmail.com ; P.O.Box: 705

www.facebook.com/SKCCmyanmarbook

www.skccmyanmarbook.com

မာ တိ ကာ

<b>စာရေးသူ၏အမှာ</b>	<b>၃</b>
အခန်း (၁) လှမိုးသူဇာ	၉
အခန်း (၂) မောင်ရဲ့ခင်ဦး	၁၈
အခန်း (၃) ချီလေတဲ့ချီလေ	၂၅
အခန်း (၄) သွေးစွန်းသော မြပဝါ	၅၅
အခန်း (၅) ကြော့ကြော့ဆုံး	၆၈
အခန်း (၆) ရန်သူ့သမီးနှင့် သူပုန့်တပ်သား	၉၆
အခန်း (၇) ရန်သူ့အကျဉ်းသမား	၁၀၉
အခန်း (၈) မြပင်တိုင်ဦး	၁၃၀
အခန်း (၉) ပြည်တော်သာသို့	၁၅၆
အခန်း (၁၀) ပြည်တော်သာ ခင်ခင်ဦး	၁၆၉
<b>ဖြည့်စွက်ချက်</b>	
- မှောင်မိုက်သောညများ	၁၇၃



ပြည်တော်သာကို တကယ်သာချင်ရှာသော  
ဗမာနိုင်ငံသားတိုင်း...သို့

စာရေးသူ

### စာရေးသူ၏ အမှာ

(က)

“ပြည်တော်သာရမည်.....”

အထက်ပါ ကြွေးကြော်သံတစ်ရပ်ကား အရပ်ရှစ်မျက်နှာနှင့် အကြိုအကြားများ၌ပင်မကျန် ယနေ့တွေ့မြင်ကြားသိ၍ ဖတ်ရှုနေကြရ သည်။ အမျိုးလေးပါးမျှသာမက၊ အရူးများပင် ဖတ်ရှုနေရပေလိမ့်မည်။ ဤ ‘ကြွေးကြော်သံ’ သည် လူထု၏ အသံမဟုတ်၍ ငွေကြေး အတော် အကုန်အကျခံကာ ကြော်ငြာပေးနေရပုံလည်းရသည်။

‘ပြည်တော်သာရမည်... တဲ့...’

(ခ)

ယနေ့ ဗမာနိုင်ငံ၏ အများဆုံးသော ပြည်သူလူထုကြီးဖြစ်သည့် အလုပ်သမားများ၊ လယ်သမားများ စားရမဲ့၊ နေရမဲ့နှင့် ငတ်မွတ်ကာ ဒုက္ခအမျိုးမျိုး ရောက်နေရသောအချိန်၌ ‘ပြည်တော်သာရမည်’ ဟူသော ကြွေးကြော်သံကို ကြားရ၏။

ယနေ့ ဗမာနိုင်ငံ၌ ပြည်သူတို့၏ ဒီမိုကရေစီအရေးအခွင့်များအား ဖျက်ဆီးပိတ်ပင်ခြင်း ခံနေရသည်နှင့်အမျှ ပြည်သူ့သားကောင်း၊ သမီးကောင်း မြောက်မြားစွာတို့သည် အာဏာပိုင်တို့၏ လုပ်ကြံမှု၊ တရားရုံးတော်များနှင့် အကျဉ်းထောင်များ၌ အမျိုးမျိုး စွပ်စွဲခြင်းခံရလျက် အမျိုးမျိုး ရိုက်နှက်ညှဉ်းပန်း နှိပ်စက်ခြင်းကို အော်ဟစ်ညည်းတွားခံနေရသော အချိန်၌ 'ပြည်တော်သာရမည်' ဟူသော ကြွေးကြော်သံကို ကြားရ၏။

ယနေ့ ဗမာနိုင်ငံ၌ 'ဗမာလူမျိုးကြီး' ဝါဒ၏ ဖိနှိပ်ချုပ်ချယ်မှု၊ လက်ဝါးကြီးအုပ်၍ အာဏာရှင်ဆန်ဆန် ကျင့်ကြံမှုများကြောင့် လူနည်းစုများဖြစ်ကြသော ကရင်၊ မွန်၊ ရှမ်း၊ ပအိုဝ်၊ ကချင်၊ ချင်း၊ ကယားနှင့် ရခိုင်အမျိုးသားတို့သည် ၎င်းတို့ အမျိုးသားလွတ်မြောက်ရေးနှင့် ကိုယ်ပိုင်ဆုံးဖြတ်ပြဋ္ဌာန်းပိုင်ခွင့်အတွက် လူးလဲရန်းကန်နေရသောအချိန်၌ 'ပြည်တော်သာရမည်' ဟူသော ကြွေးကြော်သံကို ကြားရ၏။

ယနေ့ ဗမာနိုင်ငံ၌ နိုင်ငံရေးပါတီ အဖွဲ့အစည်း အသင်းပင်းချင်းအား ညီတူမျှတူ သဘောထားဘဲ တစ်ပါတီ အာဏာရှင်စနစ် ကျင့်သုံးမှုကြောင့်လည်းကောင်း၊ ဖိနှိပ်ချုပ်ချယ်မှုကြောင့်လည်းကောင်း လေးနှစ်ကျော် ငါးနှစ်မျှ ပြည်တွင်းစစ်ပွဲသည် ရှည်လျားကြာမြင့်လာခဲ့သောအချိန်၌ 'ပြည်တော်သာရမည်'ဟူသော ကြွေးကြော်သံကို ကြားရ၏။

ယနေ့ ကမ္ဘာကြီးတစ်ခုလုံးကို လက်ဝါးကြီးအုပ်၍လည်းကောင်း၊ ထင်သလို ခြယ်လှယ်သွေးစုပ်ရန် မိုက်မဲစွာ စိတ်ကူးရင်း မိုက်မဲလှသော စိတ်ကူးကို လက်တွေ့အကောင်အထည်ဖော်ရေးအတွက် နောက်ထပ် တတိယကမ္ဘာစစ်ကြီးတစ်ခုကို ရန်စမ်းမွေး၍ တိုက်ခိုက်ရန် ကမ္ဘာအနှံ့ နိုင်ငံ၌ ကျူးကျော်ဝင်ရောက်ကာ စစ်အခြေခံစခန်းများ ပြုလုပ်လျက် အမေရိကန်နယ်ချဲ့သမားသည် စစ်မက်ပြင်ဆင်နေ၏။ ဥရောပတိုက်တွင် ဆိုဗီယက်ယူနီယံနှင့် ပြည်သူ့ဒီမိုကရေစီနိုင်ငံများအား ဝင်ရောက်

တိုက်ခိုက်ရန် အတ္တလန္တိတ်ကျူးကျော်ရေး စာချုပ်များကိုချုပ်၍ နာဇီ ဂျာမနီအား လက်နက်တပ်ဆင်စေ၏။ အရှေ့အလယ်ပိုင်း အာရပ်နိုင်ငံ များ၌ လက်နက်နိုင်ငံများနှင့် စစ်စခန်းများကို ဆောက်လုပ်နေ၏။ ဤ ကဲ့သို့ အလားတူပင် အာရှတိုက်၌ တရုတ်ပြည်သူ့သမ္မတနိုင်ငံနှင့် ကိုလိုနီ နှင့် ကိုလိုနီတစ်ပိုင်းနိုင်ငံများ၏ အမျိုးသားလွတ်မြောက်ရေးကို ဖျက်ဆီး တိုက်ခိုက်ရန်၊ အတိအလင်း ဝင်ရောက်တိုက်ခိုက်ရန် ခြိမ်းခြောက်နေ ခြင်းမှ ယနေ့ ကိုရီးယား၌ ကျူးကျော်ဝင်ရောက်တိုက်ခိုက်ကာ အပြစ် ကင်းမဲ့သော ကိုရီးယားပြည်သူတို့အား မီးလောင်ပုံးကြီးများ၊ အဆိပ် ပိုးမွှားလက်နက်များဖြင့် သတ်ဖြတ်ကာ ယခင်ဖက်ဆစ်ဂျပန်အားလည်း လက်နက်တပ်ဆင်လျက်ရှိနေသောအချိန်၌ ဗမာနိုင်ငံတွင် 'ပြည်တော် သာရမည်' ဟူသော ကြွေးကြော်သံကို ကြားရ၏။

ယခုကဲ့သို့ တရားလွန်ကျူးကျော်သောင်းကျန်းနေသော အမေ ရိကန်နယ်ချဲ့သမားအား လက်ရှိအာဏာပိုင်တို့သည် သွားရောက်ပင့်ဖိတ် လာခဲ့ပြီးနောက် အမျိုးမျိုးသော တစ်ဖက်သတ်စာချုပ်များကို ချုပ်ဆို လက်ခံခဲ့ကြခြင်းကြောင့် အမေရိကန်နယ်ချဲ့သမားသည် ဗမာနိုင်ငံ၌ စစ် သင်္ဘောကျင်းများ၊ စစ်လေယာဉ်ပျံကွင်းများကို အတိအလင်း ဆောက် လုပ်နေကာမျှနှင့် မရပ်သေးဘဲ ဗမာနိုင်ငံ၏ အမျိုးသားလွတ်မြောက်ရေး တိုက်ပွဲကို ဖျက်ဆီးချေမှုန်းရန်နှင့် တရုတ်ပြည်သူ့သမ္မတနိုင်ငံအား ရန်စ ဝင်ရောက်တိုက်ခိုက်ရန် တရုတ်ဗမာ နယ်စပ်ဒေသတစ်လျှောက်၌ လက်နက်ကိုင်စစ်တပ်များဖြင့် ကျူးကျော်ဝင်ရောက်ကာ တပ်စွဲနေ၍ ဗမာနိုင်ငံ၏ အခြေအနေသည် အလွန်တရာ စိုးရိမ်ထိတ်လန့်ဖွယ်ရာ ကျရောက်နေရသောအချိန်၌ 'ပြည်တော်သာရမည်' ဟူသော ကြွေး ကြော်သံကို ကြားရ၏။

ဤကဲ့သို့ နိုင်ငံတကာရေးရာ အခြေအနေသည် စိုးရိမ်ထိတ်လန့်

ဖွယ်ရာ ဖြစ်ပေါ်နေကာ ပြည်တွင်းအခြေအနေသည်လည်း ကြောက်မက်  
 ဆိုးရွားဖွယ်ရာ ဖြစ်ပျက်နေရသောအချိန်ကာလ၌ ‘ပြည်တော်သာရမည်’  
 ဟု လူတစ်စုလောက်က အော်ဟစ်ကြွေးကြော်နေခြင်းမှာ သူရူး၏  
 ဆောင်းညအိပ်မက်၌ ကယောင်ကတမ်းနှင့် ပြောမိပြောရာ ပြောဆိုနေခြင်း  
 နှင့်သာ တူနေပေသည်။ အနက်အဓိပ္ပာယ်မရှိ၊ အမြီးအမောက်လည်း  
 မတည့်၊ မိမိဘာသာ ယောင်ယမ်းပြောဆိုနေသော စကား၏ အနက်  
 အဓိပ္ပာယ်ကို သူရူးသည် သိချင်မှသာ သိပေမည်။

‘ပြည်တော်သာရမည်... တဲ့...’

(ဂ)

‘ပြည်တော်သာ’ သည် လူတိုင်း၏ အိပ်မက်ဖြစ်၏။ အမျိုးလေး  
 ပါးသာမက အရူးလည်းပါ၏။ သို့ရာတွင် အိပ်မက်ကို အကောင်  
 အထည်ဖော်ရာ၌ ဖြစ်ပေါ်နေသော လက်ရှိအခြေအနေအား ကောင်းစွာ  
 နားလည်နဲ့စပ်ခြင်းရှိရမည် ဖြစ်သကဲ့သို့ အတိတ်၏ ရာဇဝင်ကိုလည်း  
 ကောင်းစွာ နားလည်ထားရန် လို၏။ သို့မှသာ အနာဂတ်၌ရှိသော ‘ပြည်  
 တော်သာ’ အတွက် လက်တွေ့တည်ဆောက်ရမည့်လုပ်ငန်းကို ချမှတ်  
 နိုင်ပေလိမ့်မည်။

‘ပြည်တော်သာရမည်’ ဆိုသော ပြည်တော်သာ၌ လူတစ်စုနှင့်  
 တစ်ပါတီအတွက်လောက်သာ ပြည်တော်သာနေလျှင် ထိုပြည်တော်  
 သည် ပြည်တော်သာ မဟုတ်နိုင်ဘဲ ပြည်တော်နာနှင့် ပြည်တော်ချာသာ  
 ဖြစ်ပေလိမ့်မည်။ ‘ပြည်တော်သာ’ ဆိုသည်မှာ လှည်းနေလှေအောင်း  
 မြင်းစောင်းမကျန် သာနိုင်မှ တကယ့်ပြည်တော်သာ ဖြစ်ပေလိမ့်မည်။

ထို့ကြောင့် တစ်ယောက်တစ်လက် ပြည်တော်သာသော့ချက်ဟူ  
 သော ဆိုထုံးစကားကဲ့သို့ “ပြည်တော်သာရမည်” ဟူသော ကြွေးကြော်

သံအတွက် ပြည်သူတို့၏ ဘဏ္ဍာငွေများဖြင့် ကြော်ငြာနေကြသူများက ကြော်ငြာကာ လှည့်ဖြားနေကြသည့်အခိုက် ပြည်တော်ကို အမျိုးလေးပါး နှင့် သူရူးပါမကျန်၊ လူတိုင်းလူတိုင်းအတွက် တကယ်သာစေလိုလှသော လူငယ်စာရေးဆရာတစ်ဦး၊ သတင်းစာဆရာတစ်ဦးအနေနှင့် ခဲခဲယဉ်း ယဉ်းနှင့် အလှအယက် ဖမ်းဆီးနေရသော အချိန်ကလေး အနည်းငယ်မျှ အကြားမှ သူ၏ 'ပြည်တော်သာခင်ခင်ဦး' ကို ကြိုးပမ်းရေးထုတ်၍ တင်ပြခြင်းပြုလိုက်ရပါသည်။

‘ပြည်တော်သာရမည်...’

သို့ရာတွင် လူတစ်စုနှင့် တစ်ပါတီအတွက်မျှသာမဟုတ်။ ဗမာ တစ်မျိုးသားလုံးအတွက် ပြည်တော်သာရမည်။

**ဗန်းမော်တင်အောင်**

၂၄-၈-၅၂





### လှမိုးသူဇာ

လှခေါင်မိုးလျှင်၊ ပြစ်မျိုးမဲ့မထင်  
 နတ်ရုပ်သွင်သို့၊ ဖြူစင်ထွန်းရောင်ဝင်း  
 လှမှန်ကင်းကို၊ ညတွင်းဆည်းဆာတွင်  
 ကျွန်ုပ်မြင်သည်  
 ရယ်ရွှင်ပြုံးတုံ့ မပြုံးတုံ့။

ရှုသာ

(၁)

ပဒေသရာဇ်အလျာမျှသာ ဖြစ်နေသော ဒေဝစွရာအလှကညာ၏  
 နာမည်တော်ကလေးကပင် ချစ်စရာကောင်းလှပါ၏။ တော်ဝင်သော  
 စာဆို၏ ကျော်ကြားခြင်းရှိလှသော ကဗျာမှ ကာရန်လို ရွတ်ဆို၍လည်း  
 ကောင်းလှ၏။ ကြားရသော နားသောတ၌လည်း ချိုမြိန်ငြိမ်အေးလှပေ  
 သည်။ သာယာလှပေသည်။ လူသူလေးပါးတို့ ရောက်နိုင်၊ ရောက်ခဲ့ဘိ  
 လှသော တောသာခေါင်၏ ချောက်ဦးမြောင်ဖျားက စမ်းရေစီးသံလို့

ကြားရသူအဖို့ ငြီးငွေ့ဟောင်းမြင်းသွားနိုင်ဖွယ်ရာလည်း မရှိ။

တပ်မက်လှသောစိတ်ဖြင့် ချုပ်တည်းသိုသိပ်ထားရခြင်းများကို မခံမရပ်နိုင်လှသော အဆုံးကာလများ၌ ကျွန်တော်သည် နတ်သမီးကိုမြင်ရ၍ တပ်မက်ရူးသွပ်ခဲ့ဖူးသည်ဆိုသော ဇာတ်တော်လာ အာနန္ဒာလို ဒေဝတ္ထရာ၏ နာမည်တော်ကလေးအားသာ ကဗျာလင်္ကာရွတ်သလို တစ်ယောက်တည်း ရေရွတ်နေတတ်ပါ၏။ သို့ရာတွင် လူကြားသူကြားတော့ကား မဟုတ်ပါ။ ထိပ်ထားရဲ့ နာမည်တော်ကလေးက ကျယ်ကျယ်လောင်လောင် ခေါ်ရက်နိုင်စရာပင် မရှိ။

ကျွန်တော်၏ ညအိပ်မက်များ၌ ထိပ်ထားသည် နှင်းပန်းကဲ့သို့ ဆွတ်ဆွတ်ဖြူသော ဝတ်ရုံနှင့် ရဲရဲနီသောနှင်းဆီကို တစ်ပွင့်တည်းသာ ပိတုန်းရောင်ရွှေကေ၌ ပိုကရို ပန်ဆင်ထားသည့် ဧကရီဖြစ်နေတတ်ကာ ကျွန်တော်၏ စွဲလမ်းခြင်းကြီးမား၍ အန်ထွက်လာသော ကယောင်ကတမ်းစကားများသည် ဒေဝတ္ထရာ၏ နာမည်တော်ကလေးကို ဖွဲ့နွဲ့သီကုံးထားသော ကာရန်များသာ ဖြစ်နေတတ်ပါ၏။

စစ်ရေးတာဝန်ဝတ္တရား ပြီးဆုံး၍ အားလပ်သော အချိန်ကာလများ၌ ရောင်းရင်းသွေးသောက်များနှင့် အာလာပသလ္လာပ ပြောကြဆိုကြစဉ်၊ အခြားအခြားသော သွေးသောက်တစ်ဦးက သူ၏ရွာမှာ ဖရုံ၊ သခွားများ ထွားကျိုင်းကောင်းမွန်လှကြောင်းကို ပြောပြ၍ တစ်ဦးသော ရောင်းရင်းက သူ၏ရွာ၌ အပျိုချောများ ပေါများကြောင်းကို ကာလသားဘာဝအလျောက် ပြောပြနေစဉ် ကျွန်တော်က ယောက်ျားရင့်မာကြီး တစ်ယောက်၏ ပေါင်လုံးလောက် ထွားကျိုင်းကြီးမားသော သခွားသီးအကြောင်းကိုလည်းကောင်း၊ အပျိုတွေ ပေါပါတဲ့ လှိုင်ဘောလယ်အကြောင်းကိုလည်းကောင်း စိတ်မဝင်စားနိုင်ဘဲ ညအိပ်မက်ဧကရီ ထိပ်ထားကလေးအကြောင်းကိုသာ တစ်ယောက်တည်း ငိုငိုရင်း စဉ်းစားနေ

တတ်ပါ၏။

“ခင်ဗျားပြောပြောနေတဲ့ ထိပ်ထားရဲ့နာမည်က ဘာတဲ့ဗျ။ သွေးသောက်ကြီးဇေယရဲ့...” ဟု ယခင် နာခံတော်ကြီး၏ သား သေနတ်ကိုင်သူရက ကျွန်တော်၏ ငိုငံနေသောမေးဖျားကို အသာတို့၍ မေးမြန်းလိုက်သောအခါ၌ ကျွန်တော်က သွက်လက်စွာပင် “ပြည်တော်သာ ခင်ခင်ဦးတဲ့” ဟု ဖြေလိုက်နိုင်ပါ၏။

“ပြည်တော်သာ ခင်ခင်ဦးတဲ့လား၊ အိမ်နာမည်တော်ကလေးကပဲ တယ်ချစ်စရာကောင်းသကိုး။ နို့ ဒါထက် ကျုပ်အရင်က ကြားဖူးတာကတော့ နာမည်တစ်မျိုး ဖြစ်နေပါကလား သွေးသောက် ဇေယရဲ့”

“ဘယ်လိုနာမည်တစ်မျိုး ဖြစ်နေတာလဲ မွန်းသူရရဲ့” ဟု ကျွန်တော်က ဒေဝစွာရာ၌ အခြား ကျွန်တော် မသိရသေးသော နာမည်တစ်ခု ထပ်မံရှိနေသေးသည်ဟု ရုတ်တရက် ကြားသိလိုက်ခြင်းအတွက် ထိတ်လန့်အံ့ဩစွာ ချက်ချင်း ပြန်လည် မေးမြန်းလိုက်မိ၏။

“ကျုပ်ကတော့ သေသေချာချာ မပြောတတ်ဘူးဗျ။ ဟိုသိုးဆောင်းလူဖြူတွေနဲ့ အတူတူ မြင်းစီးဆောင်းဘိဝတ်ပြီး တောကစားထွက်တဲ့အခါ ခေါ်ကြတာ ပြောသံကြားတယ်လို့ အဘကတော့ အရင်က ပြောဖူးတာပဲ”

“အင်း ဆိုစမ်းပါဦး”

“သည်လေးဒီးအော့ဖ် ပြည်တော်သာတဲ့လေ။ အဓိပ္ပာယ်ကတော့ ပြည်တော်သာ သခင်မဆိုလား၊ ပြည်တော်သာရှင်မဆိုလား သေသေချာချာတော့ ကျုပ်လည်း မမှတ်မိဘူး မွန်းဇေယရဲ့”

“ဪ ဪ ပြည်တော်သာ သခင်မတဲ့လား”

“ပြည်တော်သာ သခင်မက ဇေယာသခင်မဖြစ်ဖို့သာ ကျန်တော့တယ် မဟုတ်လား” ဟု သူရက ကျွန်တော်၏ လက်မောင်းကို ညှစ်ကာ ပြောရင်း ထွက်သွားသဖြင့် ကျွန်တော်သည် ငိုငံမြဲငိုငံကာ ကျန်ရစ်ခဲ့ရ

ပေသည်။

တစ်ယောက်ထီးတည်း တစ်နေရာ ချောင်ကောင်းကောင်းက မြက်ခင်းပေါ်၌ လဲလျောင်းနေရစဉ်၌လည်း ကျွန်တော်သည် ပြည်တော် သာ သခင်မအကြောင်းကိုသာလျှင် စဉ်းစားလျက် ပဒေသရာဇ်အလျာ၏ နာမည်တော်လေးကိုသာ အမြတ်တနိုး တသသရွတ်ဆိုနေတတ်ပါသေး ၏။ စဉ်းစားရခြင်း၌ အကြိမ်ကြိမ်အဖန်ဖန် များလှပြီဖြစ်သော်လည်း ငြီးငွေ့ထိုင်းမှိုင်းခြင်းမဖြစ်မိ။ အမြဲတစေ လန်းဆန်းနေ၏။ သစ်လွင်နေ ၏။

“ခင်ဗျား ဆီမန်းမန်းသလို မန်းနေရွတ်နေတဲ့ဂါထာက ဘာဂါထာ လဲဗျ၊ မွန်းဇေယရဲ့” ဟု များမကြာမီကလေးက ကျွန်တော်တို့ တပ်မဟာ သို့ ရောက်ရှိလာသော တောင်သူ၏သား ထွန်းခိုင်က အဘယ်က အဘယ်သို့ဖြစ်ကာ ကျွန်တော့်အနီးသို့ ရောက်လာသည်မသိ။ ကျွန်တော်၏အနီးတွင် လာ၍ရပ်ရင်း၊ ရွန်းရွန်းစားစားကြည့်ကာ မေးနေ သောကြောင့် ထွန်းခိုင်၏ မေးမြန်းခြင်းကို ကွဲကွဲပြားပြားနှင့် ဘာရယ်မှန်း ဟူ၍ မသိလိုက်ဘဲနှင့် “ပြည်တော်သာ ခင်ခင်ဦးတဲ့” ဟူ၍ နှုတ်ဖျားက လွယ်လင့်တကူပင် ချောခနဲ ထွက်သွားပေသည်။

“ပြည်တော်သာ ခင်ခင်ဦးတဲ့လား။ အိမ်၊ ဂါထာနာမည်ကလေးကို ကပဲ တယ်လည်း ချစ်စရာကောင်းသကဲ့သို့။ အင်း ရအောင်ကျက်လေ” ဟု ထွန်းခိုင်က တောင်သူ၏သားပီပီပင် ရိုးရိုးနှင့်ပဲ ဣန္ဒြေရရပြောဆို ကာ တပ်စခန်းဘက်ဆီသို့ ထွက်သွားတော့မှ ကျွန်တော်သည် မိမိအဖြစ် ကို ပြန်သတိရကာ “ပြည်တော်သာ ခင်ခင်ဦး၊ ပြည်တော်သာ ခင်ခင်ဦး” ဟူ၍ မိမိတစ်ယောက်သာ ကြားနိုင်သော လေသံကလေးဖြင့် တောင်ငူ စာဆို မင်းနတ်ရှင်၏ ရတုများထက်ပင် တပ်တပ်မက်မက် ရွတ်ဆိုမြည် တမ်း နေလိုက်မိပေသေးတော့သည်။

သို့ရာတွင် ပြည်တော်သာ၏ မြနန်းဦးဝယ် စံမြန်းနေရှာသော ထိပ်ထားက ကျွန်တော်၏ တပ်မက်မောစွာ ရွတ်ဆိုမြည်တမ်းသံကို ကြားနာနိုင်လိမ့်မည်ကား မဟုတ်သေး။ ထိပ်ထားသည် ခမည်းတော် ဖြစ်သော ပြည်တော်သာနယ်စားကြီးနှင့် ခမည်းတော်၏ အကြံပေးဉာဏ် ပေး လုပ်နေကြသော သိုးဆောင်းမျက်နှာဖြူ နယ်ချဲ့သမားများ၏ အာဏာစက်ကွင်းထဲမှ ရုန်းကန်မထွက်နိုင်ရှာသေးသော ငှက်မကလေး သာ ဖြစ်နေပေသည်။ ဗမာ့တစ်မျိုးသားလုံး၏ အရေးကို သစ္စာဖောက်၍ သိုးဆောင်းနယ်ချဲ့သမားနှင့် လက်ဝါးချင်းရိုက် ပူးပေါင်းကာ ၎င်းတို့ထံမှ အကြံဉာဏ်များ၊ အမိန့်ဩဇာများကိုလည်း တစ်သဝေမတိမ်း နှာခံရရင်း ဆင်းရဲသားအများပြည်သူခပင်းတို့အား နှိပ်စက်သတ်ဖြတ်ပြီးရင်း သတ်ဖြတ်နေသည့်အကြားမှ ပြည်တော်သာနယ်စားကြီးက ၎င်း၏ ‘သစ္စာတော်ခံ’ အလုပ်အကျွေးများ လက်တစ်ဆုပ်စာမျှလောက်နှင့် ‘ပြည်တော်သာညီလာခံ’ ပျော်ပွဲရွှင်ပွဲသဘင်ကြီးကို ပြည်သူဆင်းရဲသားများထံမှ အတင်းအဓမ္မ လုယက်ကောက်ယူထားသော ငွေကြေးဘဏ္ဍာများဖြင့် ကြီးကြီးကျယ်ကျယ်နှင့် ခမ်းခမ်းနားနား ဆင်ယင်ကျင်းပရေးအတွက် ပြင်ဆင်နေသည့် အခိုက်အခါတွင်းဖြစ်၍ ထိပ်ထားသည်လည်း အထိုက်အလျောက် အလုပ်များချင်က များနေရပေလိမ့်မည်။ သို့ရာတွင် ထိပ်ထားရဲ့ သဘောဆန္ဒကတော့ ပါလှလိမ့်မည် မဟုတ်ပါ။ ဒါကိုတော့ ကျွန်တော်က စိတ်ချယုံကြည်သည်။ ခမည်းတော် နယ်စားကြီး၏ ပြင်းထန်လှသော ရာဇသံအမိန့်ကို မလွန်ဆန်၊ မတော်လှန်ဝံ့၍သာလျှင် လိုက်လျောငြိမ်သက်နေခြင်း ဖြစ်ပေလိမ့်မည်။

“ပြည်တော်သာ ခင်ခင်ဦး”

ကျွန်တော်သည် အတော်ကလေး ခပ်လှမ်းလှမ်းသို့ ရောက်သွား ပြီဖြစ်သော ထွန်းခိုင်၏ နောက်ကျောကိုလှမ်း၍ ကြည့်လိုက်မိရင်းက

လှမိုးသူဇာကိုပင် ယောင်ယမ်းတသနေလိုက်မိသေးတော့သည်။ ထိပ်  
 ထားက ကျွန်တော့်အား သည်အထိပင် ဆွဲဆောင်ဖမ်းဆီးထားနိုင်ပေ  
 သည်။ ထိုသို့ ဆွဲငင်နိုင်သော စွမ်းအားနှင့် တန်ခိုးသတ္တိတို့သည်လည်း  
 ထိပ်ထား၌ရှိပေသည်။ ဒါတွေအားလုံးကိုလည်း ကျွန်တော်က ကောင်း  
 ကောင်းကြီးသိသည်။ စိတ်ကူးတွက်ဆသော အသိဖြင့်သိခြင်းမျိုးတော့  
 ကား မဟုတ်ပါ။ နဖူးတွေ့ဒူးတွေ့ဖြင့် ကျဉ်းထဲကျပ်ထဲ၌ သိလာခဲ့ရသော  
 မှတ်ကျောက်တင်ခံအသိဖြင့် သိပေသည်။ ကျွန်တော်က လှမိုးသူဇာကို  
 သိသော အသိ၌ ကျွန်တော်၏အသိကို ကျွန်တော်သည် စနိုးစနောင့်  
 မဖြစ်မိ။ သံသယနှင့် ဒွိဟများ ကင်းစင်၍ စိတ်ချယုံကြည်၏။

တကယ်တမ်းဆိုရ ပြောရမည်ဆိုလျှင် 'ပြည်တော်သာ' နှင့်  
 'ခင်ခင်ဦး' ဟူသော အလွန်တရာ နားဝင်ပီယံချိုအေးလှသည့် ကာရန်  
 အလှအပကလေးများဖြင့် ဖွဲ့နွဲ့ထားခြင်းကြောင့် ကျွန်တော်က အပေါ်ယံ  
 ဟန်နှင့် အဖွဲ့အနွဲ့ကို လူပြိန်းတစ်ယောက်အနေဖြင့် တစ်ဖက်သတ် စိတ်  
 ကူးယဉ်ကာ ဗာရာဏသီချဲ့ထွင်နေခြင်းတော့ မဟုတ်ပါ။

'ပြည်တော်သာ' ဟူသော နာမည်ကလေးနှင့် အသံကလေးမှာ  
 ကြားရခြင်း၌ရော၊ အဓိပ္ပာယ်၌ရော လူပြိန်းများ မက်မောလောက်စရာ၊  
 နှစ်ခြိုက်လောက်စရာ ဖြစ်သော်လည်း ထိုပြည်တော်သာဟု နာမပညတ်  
 ခေါ်ဝေါ်ထားအပ်သည့် တိုင်းပြည်၌၊ ယမမင်း သောင်းကျန်းနေသော  
 ငရဲပြည်နှင့် မည်ကဲ့သို့မျှ ခြားနားခြင်းမရှိသော တကယ့်အဖြစ်အပျက်  
 နှင့် ခံစားရချက်များ ဒုက္ခအဝဝများကို ကျွန်တော်က စာတွေ့သာလျှင်  
 မဟုတ်၊ ငါတွေ့ပါ ဖြစ်ခဲ့ခံခဲ့ရသောကြောင့် ကောင်းကောင်းကြီးသိ၍  
 နားလည်ထားပေသည်။ ပြည်တော်သာ ယမမင်း၏ နှိပ်စက်ညှဉ်းပန်း  
 ခြင်းနှင့် သတ်ဖြတ်ခြင်းခံနေခဲ့ရ၍ ခံနေရဆဲလည်းဖြစ်သော ဆင်းရဲသား  
 အများပြည်သူတို့အထဲမှ ကျွန်တော်သည် တစ်ကြိမ်သောကာလက

အညှဉ်းဆဲခံရပါသေး၏။ ယမမင်း၏ လောင်တိုက်ပြင်၌ အကျဉ်းသား ဖြစ်ခဲ့ရပြီးဖြစ်သော ကျွန်တော့်အတွက် ကာရန်အလှဖြင့် အပေါ်ယံဖွဲ့နွဲ့ ကာ အတွင်း၌ကား လောက်ဖွားဖွားကျနေသော အသိုးအပုပ်ကို လှည့် ပတ်ဖြားယောင်း၍ ရမည်မဟုတ်။ ကျွန်တော်သည် နားယောင်လိမ့်မည် လည်းမဟုတ်။ 'ပြည်တော်သာ' ဟူသော သာယာချမ်းမြေ့ဖွယ်ရာ နာမည် ကလေးကို ဖောက်လှဲဖောက်ပြန် လုပ်နေခြင်းအား ကျွန်တော်က အူမှ ချေးမှ နောကျေနေအောင် သိပြီးဖြစ်၍ 'ပြည်တော်သာ' ဆိုသော နာမည် ကလေး၏ သာယာချမ်းမြေ့ခြင်း၌ မိုက်မဲစွာ ညွတ်နူးနေခြင်းလည်း မဟုတ်။ စိတ်ကူးယဉ် အိပ်မက်နေခြင်းလည်း မဟုတ်။ ယမမင်းနှင့် ညီအစ်ကိုတော်စပ်သော ယခု ပြည်တော်သာနယ်စားကြီးဟု ခေါ်ဝေါ် နေကြသည့် သတ္တဝါကြီးအား 'လွတ်လပ်ရွှေပြည်' ခေတ်ကာလကရော၊ 'ငြိမ်းချမ်းရွှေပြည်' ခေတ်ကာလကရောသာမက ယခု ပြည်တော်သာဟု မပညတ် မီ နောက်ဆုံးဖြစ်သည့် ခိုင်မြဲပြည်တော်ကာလတုန်းကပင် ကျွန်တော်က အမြီးပြန်ခေါင်းပြန် တွေ့ခဲ့မြင်ခဲ့ရပြီးဖြစ်၍၊ လူးနေလိမ့်နေအောင် ခံခဲ့ရပြီ ဖြစ်၍ ယခုတစ်ဖန် ပြည်တော်သာဟု တစ်နည်းတစ်ဖုံ လှည့်ပတ်လုပ်ကြံ လာပြန်ခြင်း၌ ကျွန်တော့်အဖို့ နားယောင်နေစရာမရှိ။ ပြည်တော်သာဟူ သော လူအများအား နားလှည့် ပါးရိုက်ရန် ပြုလုပ်သော စီမံကိန်းနှင့်ပင် မလုံလောက် အားမရသေး၍ 'နိဗ္ဗာန်ရွှေပြည်' ဟူ၍ပင် ကိုယ့်လိပ်ပြာ ကိုယ်မရှက်၍ လုပ်ရဲလျှင်လည်း လုပ်လိုက်ပါဦး။ ကျွန်တော်၏အဖို့ကား သည်ယမမင်းသည် ယမမင်းသာဖြစ်နေ၍ ထူးခြားလိမ့်မည် မဟုတ်ပါ။ နားယောင်၍ ပြောင်းလဲခြင်း ရှိနေလိမ့်မည်လည်း မဟုတ်ပါ။ 'ပြည်တော် သာ' ဟူသော ကာရန်သာကြောင့် ကျွန်တော်က ထိပ်ထားအား ဗာရာဏသီချဲ့ကာ စိတ်ကူးယဉ် အိပ်မက်မက်နေခြင်း မဟုတ်သည်ကို စိတ်ချ ယုံကြည်ခြင်း ရှိပေသည်။

“ခင်ခင်ဦး”

နာမည်တော်ကလေးကမူ ပဒေသရာဇ်အလျာဖြစ်၍ ပဒေသရာဇ် အဆောင်အယောင်များဖြင့် သီကုံးစပ်ဟပ်ထားသည်ကိုကား ကျွန်တော် က ပရမတ်သမားတစ်ယောက်လို သပ်လျှိုခံရသည့် အထိတော့ ဇွတ် ငြင်းနေလိမ့်မည် မဟုတ်ပါ။ ပဒေသရာဇ်အလျာဖြစ်၍ ပဒေသရာဇ်ဆန် သော နာမည်ကို ကျွန်တော်က သဘောမကျဘဲ ရှိနေရမည်ဆိုလျှင် လွန်ခဲ့သော နှစ်ပေါင်း ၃၀၀၀ လောက်က ကျွန်တော်၏ ဘိုး၊ ဘေး၊ ဘီ၊ ဘင်တို့သည် တောတောင်ထဲ၌ ကျားရိုင်းအား တုတ်ချွန်၊ ဝါးချွန် များဖြင့် ခုခံတိုက်ခိုက်နေခဲ့ကြခြင်းအား ယခုအခါ၌ ယမ်းထိုးသေနတ်ကို ကိုင်ဆောင်နေနိုင်သော ကျွန်တော်က မိုက်မဲလှပါတကားဟု ကျွန်တော် ကသာ မိုက်မဲစွာနှင့် ပြစ်တင်ရှုတ်ချနေခြင်းနှင့် တူနေပေလိမ့်မည် မဟုတ်ပါသလော။ ခင်ခင်ဦးသည် ဗမာအမျိုးသား နာမည်အစစ် ဖြစ်သည်ကို မည်သူကမျှ ငြင်းဆန်ကြလိမ့်မည်ဟု ကျွန်တော် မထင်ပါ။ ကျွန်တော်သည်လည်း ဗမာအမျိုးသားတစ်ယောက်ဖြစ်၍၊ ဗမာအမျိုးသား များ၏ ယဉ်ကျေးမှုအမွေအနှစ်တစ်ရပ်ဖြစ်သော နာမည်အခေါ်အဝေါ်ကို ဗမာအမျိုးသားဆန်လျှင် သဘောကျနှစ်ခြိုက်မည်သာ ဖြစ်ပါ၏။ ဗမာ့ မြေပေါ်၌ မွေး၍၊ ဗမာ့မြေပေါ်၌ ကြီးပြင်း လူဖြစ်လာရကာ နောက်ဆုံး သော တစ်နေ့၌လည်း ဗမာ့မြေကြီးထဲ၌ မြုပ်နှံခြင်းခံရမည်ဖြစ်သော ကျွန်တော်က ဗမာမှုအား သဘောကျ တပ်မက်မိခြင်းအတွက် အပြစ် တင်ချင်က တင်ကြပါစေတော့။

ခင်ခင်ဦး။ ဒါက မိန်းမသားတစ်ယောက်အား နန်းရိပ်နန်းဆွယ်၌ မွေးဖွားလာ၍ အဦးအဖျားအဖြစ်ဖြင့် ပညတ်မှည့်ခေါ်သော အမှတ် အသား သင်္ခေပသာ ဖြစ်ပေသည်။ အကယ်၍သာ ခင်ခင်ဦးဟူသော နာမည်ဖြင့် မိန်းမသားတစ်ဦးတစ်ယောက်သည် ဗမာ့အမျိုးသားရေးကို

သစ္စာဖောက်ကာ သိုးဆောင်းနယ်ချဲ့သမားတို့၏ ခြေသလုံးကို ဖက်၍  
ကခုန်ဆော့ကစားနေလျှင် ထိုနာမည်သည် ပြည်တော်သာ၏ လမ်းဆုံး  
သို့သာ လိုက်ပါရလိမ့်မည် ဖြစ်ပေသည်။

သို့ရာတွင် ကျွန်တော်၏ လှမိုးသူဇာကား သည်လိုမဟုတ်ပါ။



### မောင့်ရဲ့ခင်ဦး

မမျှပန်းချင်း၊ မွှေးတုကင်းကို၊  
မယွင်းသတိ၊ ရှုမိမိသည်၊  
မျက်စိ မူးလည်သီတော့သည်။

နတ်သျှင်နောင်

(၁)

ပင်တိုင်တော်မြန်မာ့ဦး၏ သခင်မက ပဒေသရာဇ်အလျာဖြစ်ပေသည်တကား။ ကျွန်တော်ကသာ မထင်မရှားနှင့် သူလိုငါလို အညတရ တစ်ယောက်ဖြစ်ပေသည်။ သူလို ငါလို အညတရဆိုရာ၌ သာမန် အညတရမျှသာလျှင် မဟုတ်သေးဘဲ တစောင်းစေးနှင့် မျက်ချေးထက် ဆိုးရွားပြင်းထန်သော ဆန့်ကျင်ဘက်မှ အညတရဖြစ်ပေသည်။ တစ်ဖက်နှင့်တစ်ဖက် ပဋိပက္ခဖြစ်နေသော ရန်သူချင်း ဖြစ်ပေသည်။

မိုးကောင်းကင်နှင့် မြေကြီးသည် လှမိုးသူဇာနှင့် ကျွန်တော်၏ အကြား၌ ဟန့်တားနေသော ချောက်ကမ်းပါးလောက် ကွာလှမ်းနိုင်လိမ့်

မည်မဟုတ်ဟု ထင်ရပါ၏။ ကောင်းကင်နှင့် မြေကြီးကား ဆက်စပ်ရန် လှေကားသည် လူတို့ကြံဆကြိုးပမ်းလျှင် ဖြစ်နိုင်ရန်ငြိမ်းငြိမ်း ရှိကောင်း ရှိလိမ့်ဦးမည်ဖြစ်သော်လည်း ထိပ်ထားနှင့် ကျွန်တော်၏ အကြား၌ ခြားနားသော ချောက်ကမ်းပါးအတွက် ပေါင်းကူးတံတားသည် စိတ်ကူးတွေးဆ ရာ၌ပင် ကျွန်တော်သည် အသက်မှန်မှန်မရှုနိုင်အောင် မောပန်းခဲ့ပါ၏။

သို့ရာတွင် လှမိုးသူဇာသည် ကျွန်တော့်အား ဆွဲငင်ဖမ်းဆီးထားခဲ့လေပြီ။ ထိုဖမ်းဆီးထားသာ အနှောင်အဖွဲ့မှ ကျွန်တော်သည် မည်သို့မျှ ရုန်းကန်၍လည်း မထွက်နိုင်ပါ။ ထွက်လည်း မထွက်ချင်။ မထွက်လိုသည့် အကြောင်းကိုလည်း ကျွန်တော်က မှန်ကန်ရိုးဖြောင့်စွာ ဖွင့်ဟ ဝန်ခံလိုပေသည်။

လှမိုးသူဇာ၏ အနှောင်အဖွဲ့မှ ကျွန်တော်က ရုန်းကန်မထွက် ပြေးခြင်းအတွက် ကျွန်တော်၌ ခိုင်လုံသော သက်သေခံများ၊ စိတ်ချယုံကြည်လောက်သော အထောက်အထားများ ရှိပေသည်။ ထိုကဲ့သို့ သက်သေခံများနှင့် အထောက်အထားများအား ကျွန်တော်က တူးဖော် ကိုးကား၍ ထုတ်ပြခြင်း၌ ကျွန်တော်၏ ညံ့ဖျင်းခြင်းကို ဖုံးဖိကာကွယ်ရန် ကြိုးစားသည်ဟူ၍တော့ မထင်စေလိုပါ။ အကယ်၍သာ လှမိုးသူဇာ၏ စိတ်နေသဘောထားများ၊ စေတနာများနှင့် ကျရောက်ဖြစ်ရှိနေရသော အခြေအနေ အဖြစ်အပျက်မှန်များကိုသာ ရှင်းရှင်းလင်းလင်း သိလာရသောအခါ၌ သံသယ ကင်းစင်သွားလိမ့်မည်ဟူ၍တော့ ယနေ့ညမိုးချုပ်လျှင် မနက်ဖြန် မိုးလင်းမည်ကို စိတ်ချယုံကြည်သလို ကျွန်တော်က စိတ်ချလက်ချ ယုံကြည်မိပေသည်။

ပြည်တော်သာ သခင်မကို ကျွန်တော်က တွေ့လာသိလာခဲ့ခြင်း၌ ပဒေသရာဇ် အလျာအနေဖြင့်လည်းကောင်း၊ လှပချောမောလှသော မိန်းမပျိုတစ်ဦးတစ်ယောက်အဖြစ်နှင့်လည်းကောင်း တွေ့ခဲ့၊ သိခဲ့ရသည်

ကိုလည်း ကျွန်တော်သည် မငြင်းဆန်လိုလှသော်လည်း အမျိုးကိုချစ်၍ လူချင်းလူ ကြင်နာတတ်ကာ ငြိမ်းချမ်းရေးကိုလည်း စုံမက်မြတ်နိုးလှသော လူသတ္တဝါတစ်ဦးတစ်ယောက်အနေနှင့် ကျွန်တော်က တွေ့လာသိလာခဲ့ရပါသေး၏။ ထိုသို့ လူတစ်ယောက်အနေ လူဆန်ဆန် သိလာ၊ တွေ့လာခဲ့ရသော လှမိုးသူဇာကို ကျွန်တော်က လေးစားစုံမက်နေခြင်းလည်း ဖြစ်ပေသည်။ မြတ်နိုးခုံမင်ကာ တသသဖြစ်နေရခြင်းလည်း ဖြစ်ပေသည်။

ကျွန်တော်၏ ကမ္ဘာမှ ပြည်တော်သာ၏ မြနန်းဦးကို လှမ်းမျှော်၍ ကြည့်လိုက်လျှင် စိတ်ကူးထဲ၌သာ မြင်ရပေမည်။ တကယ့် ပင်တိုင်တော်ကိုကား တော၊ တောင် ကန္တာရနှင့် မိုးတိမ်များ ကာဆီးခြားနားနေ၍ မြင်နိုင်ဖွယ်ရာတော့ မရှိပါ။ သို့ရာတွင် ကျွန်တော်သည် ဒါလောက် ကွာလှမ်းနေရသော ကမ္ဘာမှ ပင်တိုင်တော် မြနန်းဦးကို အိပ်မက်မက်နေနိုင်ခြင်းမှာ လှမိုးသူဇာအပေါ်၌ ကျွန်တော်၏ ယုံကြည်စွဲလမ်းချက်သည် ကြီးမားခိုင်ခံ့၍သာ ဖြစ်ပေတော့မည်။

မိုးနှင့်မြေကြီး၏ အကွာအဝေးထက်၊ ရုပ်အကောင်အထည်အခြေအနေများအရ အတိုင်းအတာနှင့် ပမာဏတို့၌ ဝေးကွာမည်မဟုတ်သော်လည်း ဘဝချင်းကား ထို့ထက်ပင် ကွာလှမ်းဝေသီနေခြင်းကို ကျွန်တော်က ကောင်းကောင်းကြီး သိသော်လည်း ကျွန်တော်၏ စွဲလမ်းတပ်မက်စွာ ယုံကြည်မျှော်လင့်နေခြင်းကိုကား အဘယ်သူတစ်ဦးတစ်ယောက်ကမျှ ဖျက်ဆီးခြိမ်းခြောက်၍သော်လည်းကောင်း၊ လှောင်ပြောင်ကာ စိတ်ပျက်သွားအောင် ပြုလုပ်၍သော်လည်းကောင်း ရနိုင်လိမ့်မည်ကား မဟုတ်ပါ။

ကျွန်တော်သည် မိမိကိုယ်ကို စိတ်ချယုံကြည်နေခြင်းနှင့် မခြားသော စိတ်ချယုံကြည်နေခြင်း၏ မျှော်လင့်ချက်ကို ပဒေသရာဇ်အလျှာ

ဖြစ်သော ဒေဝစွရာအပေါ်၌လည်း တင်စားထားရှိပေသည်။ ကျွန်တော်၏ တင်စားထားရှိချက်ကိုလည်း လှမိုးသူဇာက ဘယ်နည်းနှင့်မျှ ဆန့်ကျင်ဘက်ပြုလုပ်လိမ့်မည်မဟုတ်ဟု ကျွန်တော်သည် စိတ်ချယုံကြည်သည်။ ဤသို့ စိတ်ချယုံကြည်သော နောက်ကြောင်းအထောက်အထားများလည်း ရှိပေသည်။

လှမိုးသူဇာသည် ပဒေသရာဇ်အလျာပင် မကလိုက်သေးဘဲ စကြဝတေးမန္တာတ်အလျာပင် ဖြစ်ချင်လည်း ဖြစ်ပါစေတော့...။

ကျွန်တော်ကမူ ပြည်တော်သာ ခင်ခင်ဦးကို စိတ်ချယုံကြည်ပေသည်။ အနည်းငယ်မျှလည်း သံသယမဖြစ်မိ။

(၂)

ခင်ခင်ဦးဆိုသော အမျိုးသမီးတစ်ဦးတစ်ယောက်အား ကျွန်တော်က ပဒေသရာဇ်အလျာ ပြည်တော်သာသခင်မအနေနှင့် အနည်းငယ်မျှ အံ့ဩအထင်ကြီးမိခြင်းတော့ မဖြစ်မိ။ ပင်တိုင်တော်မြနန်းဦးဝယ် ရံရွှေတော်များနှင့် တခမ်းတနား အဆောင်ဆောင် အခန်းခန်းနှင့် ကြီးကျယ်လှစွာ စံမြန်းနေသော ထိပ်ထားအား ကျွန်တော်က လေးစားဂုဏ်ပြုနေခြင်းလည်း မဟုတ်။

မြင်းစီးဘောင်းဘီကိုဝတ်၍ သေနတ်ကိုင်ကာ မျက်နှာဖြူ သိုးဆောင်းလူမျိုးများနှင့် တောကစားထွက်လေ့ရှိသည်ဆိုသော ခင်ခင်ဦးအား ကျွန်တော်က ဘာမျှအံ့ဩစရာမလိုပေ။ ယောက်ျားနှင့်မခြားဘဲ ရင်ပေါင်တန်းလိုက်နေသည်ဟု သည်တစ်ချက်အတွက် ကျွန်တော်က လုံးဝအသိအမှတ်ပြု၍ မရပါ။

ကျွန်တော်သိသော ခင်ခင်ဦးမှာ ဗမာတစ်ယောက်ဖြစ်၍ မိမိ၏ အမျိုးသားများဖြစ်သော တောသူတောင်သား၊ ဆင်းရဲသားများအား စာနာ

ညာတာ၍ သနားကြင်နာတတ်သော သဘောရှိပေသည်။ မိမိ၏ အမျိုး  
သားများကို ချစ်မြတ်နိုးတတ်သော သဘောလည်းရှိပေသည်။ ခင်ခင်ဦး  
၏ သည်သဘောကို ကျွန်တော်က ကောင်းစွာ နားလည်သိမြင်ခဲ့၍  
စိတ်ချယုံကြည်ပေသည်။

ခင်ခင်ဦးမှာ ပဒေသရာဇ်အလျာဖြစ်၍ ပဒေသရာဇ်မြန်မာ့ဘုံ၌  
မွေးဖွားကြီးပြင်းလာခဲ့ရသဖြင့် ပဒေသရာဇ်အသွေးအသားများ၊ အငွေ၊  
အသက်များနှင့် အတွေးအခေါ် အကျင့်အမူများ ရှိနေမည်ကိုကား ငြင်း  
ကွယ်နေရန်တော့မဟုတ်။ အများပြည်သူတို့အား သက်သာကောင်းမွန်  
စေလိုသော စေတနာဆန္ဒရှိနေခြင်းကပင်လျှင် ကျွန်တော်တို့ဘက်နှင့်  
နီးစပ်သော အချက်ကြီးတစ်ချက် မဟုတ်ပါသလော။

မှန်စီရွှေပြတင်းမှ ငွေလရောင်သည် မြပင်တိုင်၏ သဗ္ဗာဗေဋ္ဌ  
ယိုစီးပက်ဖျန်းနေစဉ် ကာလများ၌ ခင်ခင်ဦးက ဗမာမှုဖြစ်သော မှန်စီ  
မိကျောင်းဖြင့် ‘ထောင်ရောင်နေ မှောင်မှောင်ခြွေ’ ကြိုးသီချင်းကြီးအား  
သီဆိုတီးမှုတ်ရင်း ရေမြေရှင်၏ ဘုန်းတော်အား ဖွဲ့နွဲ့နေတတ်ခြင်းကို  
အပြစ်တင်နေ၍မဖြစ်။ ဒါကို အထင်ကြီးအောင် သင်ကြား၍၊ ဒါကို  
ဂုဏ်ပြုတတ်မှ တော်ဝင်သည်ဟု သင်ကြားခဲ့ရသော သင်ကြားပုံစနစ်ကို  
လည်း ပြန်လည်သတိထားကြည့်ရန် လိုနေပေလိမ့်မည်။

“ခင်ဗျားရဲ့ ထိပ်ထားကလေး ခင်ခင်ဦးက ကုလို့များကောရဦး  
မယ့် လူမမာမှ ဟုတ်ရဲ့လား၊ ရောင်းရင်းဇေယရဲ့” ဟု ကျွန်တော့်အား  
အားမလိုအားမရနှင့် အပြစ်တင်ချင်သလို အခြားအခြားသော သွေး  
သောက်ရောင်းရင်းများက မေးလာမြန်းလာတတ်ခြင်းကို ကျွန်တော်သည်  
မကြာခဏ တွေ့ကြုံခဲ့ရပါ၏။

“ဒါကတော့ ခင်ဗျားတို့ကမှ ထိပ်ထားကလေးကို မဆက်ဆံဖူး  
တော့ ကျွန်တော့်အနေနဲ့လည်း ပြောပြရမှာက အခက်သားကလား။”

နောင်တော်မင်းခေါင်ကို ပြောင်ပြောင်ကြီး သစ္စာဖောက်ပြီး တလိုင်းမင်း ရာဇာဓိရာဇ်နဲ့ ပူးပေါင်းခဲ့တဲ့ ရှင်သိဒ္ဓတ်လည်း ရာဇဝင်မှာ အရှိသားပဲ မဟုတ်လား။ နောက်ဆုံး ဆင်ချင်းအစွယ်ယုက်ရတော့ ရှင်သိဒ္ဓတ် ဘာဖြစ်သွားသလဲဆိုတာလည်း အထောက်အထား ရှိနေသားပဲ” ကျွန်တော်က ထိပ်ထားအား စိတ်ချယုံကြည်စွာ ကာကွယ်ပြောဆိုလိုက် ပေသည်။

“ဒါကတော့ ညီရင်းနောင်ရင်းကိုးဗျ”

“ထိပ်ထားကရော လူချင်းလူပဲ မဟုတ်လားဗျ”

ကျွန်တော်ကတော့ ထိပ်ထားအား ကာကွယ်ရာ၌ ရှေ့နေရှေ့ဖတ် များထက်ပင် ဆင်ခြေဆင်လက် ကောင်းလှပေသည်။

“ပြည်တော်သာနယ်စားရဲ့ သမီးတော်က သူ့ခမည်းတော်ကို လုပ်ကြံနေတဲ့ ရန်သူတွေဘက် ပါလာမယ်ဆိုတာ ကျုပ်တို့ကတော့ လားလားမှ မထင်ပေါင်ဗျာ”

“မထင်တာကိုတော့ ကျုပ်က ထင်ပါလို့ ဇွတ်ပြောဖြစ်တာ မဟုတ် တော့လည်း ခက်သားပဲ” ကျွန်တော်က အများနှင့် တစ်ယောက်ဖြစ်၍ ဇွတ်ငြင်းနေ၊ ဇွတ် ကာကွယ်နေ၍လည်း မဖြစ်သေး။

“ကြည့်ရသေးတာပေါ့၊ ခင်ဗျားထိပ်ထားကိုတော့”

သွေးသောက်ရောင်းရင်းများကတော့ ခပ်လှောင်လှောင်ပဲ ပေါ့ပေါ့ ဆဆ ပြောလိုက်တတ်ကြပေသည်။ ကျွန်တော်က မခံချင်တော့ ဖြစ်မိ သည်။ သို့ရာတွင် မခံချင်တာကလေးတစ်ခုနှင့် သူတို့အား မနိုင်အနိုင် ပြန်ပြောနေ၍လည်း ပြီးသောကိစ္စမဟုတ်သေး။ ရှေ့၌ လုပ်ငန်းကလည်း ရှိသေးသည်။ လုပ်ငန်းမလုပ်ရမီ တစ်ယောက်နှင့်တစ်ယောက် ငြင်းခုံနေ ၍လည်းကောင်း၊ အချင်းချင်း အကျိုးမဲ့ စကားများနေ၍လည်းကောင်း အချည်းအနှီးသာဖြစ်တော့မည်။ ထို့ကြောင့် ကျွန်တော်က သွေးသောက်

ရောင်းရင်းများ၏ လှောင်ချက်ကို ပြီးနေလိုက်ရသည်။ စကားပြန်မပေးဘဲ ငြိမ်နေလိုက်ရသည်။

ပဒေသရာဇ်အလျာဖြစ်သော ဒေဝစွရာအပေါ်၌ ကျွန်တော်၏ စွဲလမ်းယုံကြည်ခဲ့မိခြင်းအတွက် ကြိမ်ဖန်များစွာပင် ကျွန်တော်သည် အများနှင့် အချင်းချင်း၏ ရယ်မောလှောင်ပြောင်စရာ သတ္တဝါတစ်ယောက်လို ဖြစ်နေခဲ့ရပါ၏။ အထင်သေး အမြင်သေးများကို ခံခဲ့ရသည်နှင့်ပင် မကသေးဘဲ ရံဖန်ရံခါ အယူသီးပြင်းထန်လှသော သွေးသောက်များ၏ ရှုတ်ချပြောဆိုခြင်း၊ ပြစ်တင်ဝေဖန် ပြောဆိုခြင်းများကိုလည်း ခံခဲ့ရပေသည်။ သို့ရာတွင် ကျွန်တော်က ထိပ်ထားအပေါ်၌ စိတ်ချယုံကြည်ခြင်းသည်ကား အနည်းငယ်မျှ တွေ့ဝေခြင်း၊ သံသယဖြစ်ခြင်းကား မရှိခဲ့။

ကျွန်တော်၏ မျှော်လင့်ခြင်း ရပ်တည်ရာသည် သဲသာသောင်ယံ၌ မဟုတ်ဘဲ ကျောက်ဆောင်များပေါ်၌ ဖြစ်သည်ကိုကား ကျွန်တော်က စိတ်ချယုံကြည်သည်။

အများ၏ သရော်လှောင်ပြောင်ခြင်းများကို ခံရ၍လည်းကောင်း၊ အချင်းချင်း၏ ပြစ်တင်ဝေဖန် ရှုတ်ချခြင်းများကို ခံရ၍လည်းကောင်း ကျွန်တော်သည် လူသူကင်းရှင်း ဆိတ်ငြိမ်ရာ ချောင်တစ်ချောင်၌ ခြေပစ်လက်ပစ်လဲလျောင်း ပုန်းအောင်းနေရစဉ် ကျွန်တော် ကောင်းစွာသိနားလည်သော ပဒေသရာဇ်အလျာ လှမိုးသူဇာကို ရင်းရင်းနှီးနှီးနှင့် တသခေါ်ဝေါ် မြည်တမ်းနေမိပေသည်။

“မောင့်ရဲ့... ခင်ဦးရယ်...”



### ချီလေတဲ့ချီလေ

ရပ်ကျူးဝေးခေါင်၊ မောင်ကားစစ်ဝယ်  
မယ်က-ရူတ၊ ရွှေပြည်ကလျှင်  
ဆွတ်မျှဗျာပါ၊ နေလှည့်ရာကို

**နဝဒေ:**

(၁)

ယခုအချိန်အခါ၌တွင်ကား ပြည်တော်သာနယ်စားကြီး၏ အမျိုး  
မျိုးအဖုံဖုံသော ရက်ရက်စက်စက် လူယက်နှိပ်ကွပ်မှုများကိုလည်းကောင်း၊  
ညှဉ်းပန်းသတ်ဖြတ်မှုများကိုလည်းကောင်း မည်သို့မည်ပုံမျှ ဆက်လက်  
မခံမရပ်နိုင်တော့သည်၏ အဆုံးကာလဖြစ်၍ ပြည်တော်သာနယ်စားကြီး  
အား အများပြည်သူတို့ဖြစ်ကြသော ဆင်းရဲသားကျေးတော်မျိုး၊ ကျွန်တော်  
မျိုး တောသူတောင်သားတို့သည် မိမိတို့ရပ်ရွာအလိုက်၊ နယ်ပယ်ဒေသ  
အလိုက် အုပ်စုအသင်းအပင်းများ ဖွဲ့စည်းကာ ရှိတတ်သမျှနှင့် ရှာဖွေ၍  
ရတတ်သမျှသော တုတ်၊ ဓား၊ သေနတ် လက်နက်များဖြင့် ထကြွတော်

လှန်ခြားနားခြင်း၊ ပုန်ကန်ခြင်းပြုနေခဲ့သော အချိန်ကာလသည် (၄) နှစ်  
 ပင် ကျော်လွန်၍ (၅) နှစ်ကာလအတွင်းသို့ပင် စွန်းဝင်ခဲ့ပြီလည်း ဖြစ်  
 ပေသည်။

ဗမာအမျိုးသားများ၏ အရေးကို ပြောင်ပြောင်ကြီးဆန့်ကျင်၍  
 သိုးဆောင်းမျက်နှာဖြူ နယ်ချဲ့သမားများနှင့် ပူးပေါင်းကာ သစ္စာဖောက်  
 သွားခဲ့သော ပြည်တော်သာနယ်စားကြီးနှင့် အပေါင်းပါ၊ မြို့စားရွာစားနှင့်  
 အဆက်တော် အနွယ်တော်များသည် ဗမာအမျိုးသားများ၏ သဘာဝ  
 ပစ္စည်းများဖြစ်ကြသော ဆန်၊ စပါး၊ ကျွန်းသစ်၊ ရေနံသတ္တုနှင့် ပင်လယ်  
 ဆိပ်ကမ်းများကို သိုးဆောင်းနယ်ချဲ့သမားအား ထင်သလို ခြယ်လှယ်  
 ထုတ်ယူခွင့်ပေးကာ တစ်ဖန် သိုးဆောင်းမျက်နှာဖြူ နယ်ချဲ့သမားများ  
 ထံမှ ငွေကြေး၊ လက်နက်၊ ခဲယမ်းမီးကျောက်များ တိုးလှိုင်းတောင်းခံ  
 ယူငင်၍ ၎င်း၏ ညှဉ်းပန်းနှိပ်ကွပ်မှုများကို မခံမရပ်နိုင်၍လည်းကောင်း၊  
 လုပ်ကိုင်စားသောက်ရန် လမ်းဆုံးရာ၌ ငတ်မွတ်၍လည်းကောင်း၊ ထကြွ  
 ပုန်ကန်ကြသော အများပြည်သူတို့အား (၄) နှစ်ကျော်၊ ငါးနှစ်ကာလမျှ  
 နှိပ်ကွပ်ဖြိုဖျက်လာသည့်တိုင်အောင် ပြည်သူတို့၏ အင်အားကို ဖြိုဖျက်  
 နိုင်ခြင်းလည်း မရှိခဲ့ပေ။ မိမိတို့ ဘဝပေးအသိများဖြင့် ပြည်တော်သာ  
 နယ်စားကြီးအား ခြားနားပုန်ကန်ကြသော ပြည်သူဆင်းရဲသားများ၌  
 ပြည်တော်သာ နယ်စားကြီးကဲ့သို့ အပြင်အပမှ အကူအညီများကား မရှိ။  
 သို့ရာတွင် သိုးဆောင်းနယ်ချဲ့တို့၏ အမျိုးမျိုးသော အကူအညီများကို  
 ဗမာ့သဘာဝ ပစ္စည်းများနှင့် လဲလှယ်၍လည်းကောင်း၊ တစ်ဖက်သတ်  
 ချုပ်ချယ်တင်စီး၍ စွက်ဖက်လာသော စာချုပ်များအချုပ်ခံ၍လည်း  
 ကောင်း ရယူရရှိနေသော ပြည်တော်သာ နယ်စားကြီးသည် (၄) နှစ်ကျော်  
 (၅) နှစ်မျှသော ကာလအတွင်း၌ပင်လျှင်လည်း ပြည်သူတို့၏ ပုန်ကန်မှု  
 ကို မဖြိုဖျက်နိုင်ခဲ့သည်သာ မကသေးဘဲ ပြည်သူတို့၏ စည်းလုံးမှု

ထကြွမှု အင်အားတို့သည်သာ တစ်နေ့တခြား ကြီးထွားသည်ထက် ကြီးထွား၍သာ လာနေပေသည်။

ယခင်ကာလများက ပြည်တော်သာနယ်စားကြီး၏ လက်အောက်ခံ ရှမ်းပဒေသရာဇ်စော်ဘွားများ၊ ကချင်ဒူးဝါးများနှင့် မွန်၊ တလိုင်း၊ ကရင်မြေပိုင်ရှင်ကြီးများ၏ ဒဏ်ရာ၊ ဒဏ်ချက်တို့ကို အလားတူ မခံမရပ်နိုင်တော့လွန်း၍ မိမိတို့ ဒေသနယ်ပယ်အလျောက်၊ အုပ်စုအသင်းအဖွဲ့များအလျောက် ထကြွတော်လှန်နေခဲ့ကြသော ရှမ်း၊ ပအိုဝ့််၊ ကချင်၊ မွန်၊ ကရင်နှင့် အခြားအခြားသော လူနည်းစုများသည်လည်း ယခုအချိန်အခါ၌ ရှမ်းနှင့် ပအိုဝ့်် ခွဲခြား၍လည်းကောင်း၊ ကရင်နှင့် ဗမာ သီးခြား၍လည်းကောင်း ကျဉ်းမြောင်းလှစွာသော လူမျိုးရေးကလေးများကို ကြည့်ရှုနေ၍ မဖြစ်တော့ဘဲ ပြည်တော်သာ နယ်စားကြီးနှင့် တစ်စည်းတစ်လုံးတည်း ဆက်စပ်နေသော မိမိတို့၏ နယ်ပယ်ဆိုင်ရာ မြို့စားရွာစားနှင့် စော်ဘွားစော်ခံများကို ပြည်တော်သာ နယ်စားကြီးအား ဆန့်ကျင်တိုက်ခိုက်နေကြသော ဗမာတောသူတောင်သား ဆင်းရဲသားများနှင့် သွေးသောက်စည်းလုံးကာ အတူတကွ လည်ပင်းဖက်၍ ခုခံတိုက်ခိုက်ကြရတော့သည့် ဗမာတစ်မျိုးသားလုံး၏ အရေးကြီးအဖြစ်ဖြင့် သိမြင်နားလည်လာကြပြီလည်း ဖြစ်ပေသည်။ ထိုသို့ မိမိတို့၏ တစ်မျိုးသားလုံးအရေးကို သိမြင်နားလည်လာခဲ့ကြပြီဖြစ်သည့်အလျောက်လည်း ယခုအခါ၌ ပြည်တော်သာ နယ်စားကြီးနှင့် အပေါင်းပါ ပဒေသရာဇ်အာဏာရှင်များအား တော်လှန်တိုက်ခိုက်နေကြသော ပြည်သူ့လွတ်မြောက်ရေး တပ်မတော်ကြီးတွင် ဗမာ၊ ရခိုင်၊ မွန်၊ ကရင်၊ ရှမ်း၊ ပအိုဝ့််၊ ကချင်၊ ကရင်နီနှင့် ချင်း စသော ဗမာတစ်မျိုးသားလုံးသည် စည်းလုံးညီညွတ်စွာ ပါဝင်လျက်လည်း ရှိနေပေပြီ။

ဗမာ့အရေးသည် ကရင့်အရေးဖြစ်၍ ကရင့်အရေးသည် ရှမ်း

အရေးလည်းဖြစ်နေကာ ရှမ်းအမျိုးသားများ၏ ပဒေသရာဇ်စော်ဘွားများ၏ သံဖနောင့်အောက်မှ လွတ်မြောက်ရေးသည်ပင် ဗမာတစ်မျိုးသားလုံး၏ အရေးကြီးတစ်ရေး ဖြစ်နေသည်ကို ပြည်သူ့လွတ်မြောက်ရေး တပ်မတော်သားတိုင်း အငယ်ဆုံးတပ်သားကလေးမှ အကြီးဆုံး ဗိုလ်ချုပ်ကြီးများအထိ ကောင်းစွာသဘောပေါက်နားလည်ကာ ယုံကြည်စွာဖြင့် တိုက်ခိုက်နေကြပေပြီ။ ထိုသို့ ဗမာတစ်မျိုးသားလုံး၏ အညှဉ်းဆဲ အနှိပ်ကွပ်ခံဘဝမှ လွတ်မြောက်ရေးအတွက် စွဲမြဲခိုင်မာသော ယုံကြည်မျှော်လင့်ချက်ဖြင့် တိုက်ခိုက်နေကြသော ပြည်သူ့လွတ်မြောက်ရေး တပ်မတော်ကြီးအား ပြည်တော်သာ နယ်စားကြီးက အဘယ်ကဲ့သို့ပင် သိုးဆောင်းနယ်ချဲ့သမားများ၏ လက်နက်ခဲယမ်း အကူအညီများဖြင့် တိုက်ခိုက်နှိမ်နင်းဖြိုဖျက်နေသည်ဖြစ်စေ၊ သိုးဆောင်းနယ်ချဲ့သမားများ၏ အကြံဉာဏ်အတိုင်း သူလျှိုများ ပဉ္စမတပ်သားများဖြင့် တိုးဖောက်ဝင်ရောက်၍ စိတ်ဝမ်းကွဲပြားသွားအောင် ဖန်တီး၍ ဖြိုဖျက်သည်ဖြစ်စေ တုန်လှုပ်ယိမ်းယိုင်ခြင်းကား ရှိလိမ့်မည် မဟုတ်တော့။

ပြည်တော်သာ နယ်စားကြီးနှင့် အပေါင်းပါ သိုးဆောင်းနယ်ချဲ့သမားတို့၏ အမျိုးမျိုးအဖုံဖုံနှင့် ရက်ရက်စက်စက် လုယက်နှိပ်ကွပ်မှုများကိုလည်းကောင်း၊ ညှဉ်းပန်းသတ်ဖြတ်မှုများကိုလည်းကောင်း မည်သို့မည်ပုံမျှ ဆက်လက်၍ မခံမရပ်နိုင်တော့သည်၏ အဆုံးကာလသည်လည်း ရောက်ရှိနေခဲ့ပြီဖြစ်၍ ပြည်တော်သာ နယ်စားကြီးနှင့် ၎င်း၏ အရှင်သခင်ဖြစ်သော သိုးဆောင်းမျက်နှာဖြူနယ်ချဲ့သမားကို အများပြည်သူတို့ ဖြစ်ကြသော ဆင်းရဲသား ကျေးတော်မျိုး ကျွန်တော်မျိုး တောသူတောင်သားတို့သည် မူလက မိမိတို့ ရပ်ရွာဒေသနှင့် နယ်ပယ်အလျောက်ဖြစ်စေ၊ အုပ်စုအဖွဲ့အစည်းကလေးများအလျောက်ဖြစ်စေ ရှိတတ်သမျှနှင့် ရှာဖွေရတတ်သမျှသော တုတ်၊ ဓား၊ သေနတ် လက်နက်

များဖြင့် ထကြွတော်လှန်နေခဲ့ကြရာမှ ယခုအချိန်ကာလ၌တွင်ကား လူမျိုးဒေသ အဖွဲ့အစည်း စသော ကျဉ်းမြောင်းလှ၍ မိမိတို့အားလုံး၏ လွတ်မြောက်ရေးအတွက် အဟန့်အတား ဖြစ်စေခဲ့သော အခက်အခဲကဏ္ဍများကို သိမြင်ကျော်လွန်လာခဲ့ကြကာ ဗမာ့အရေးနှင့် ကရင့်အရေးသည် လည်းကောင်း၊ ကရင့်အရေးနှင့် ရှမ်းအရေးသည်လည်းကောင်း၊ ဗမာတစ်မျိုးသားလုံး၏ အတူတကွဖြစ်သော လွတ်မြောက်ရေးကြီးမှန်းကို ကောင်းစွာနားလည် ယုံကြည်ခဲ့ကြလေပြီ ဖြစ်သည့်အလျောက်၊ (၄) နှစ်ကျော်၊ (၅) နှစ်ကာလအတွင်းသို့ ရောက်ရှိလာခဲ့ကြပြီဖြစ်သည့် တော်လှန်ရေးကာလနှင့် အတွေ့အကြုံများအရ တစ်ခုတည်းသော ပြည်သူ့လွတ်မြောက်ရေး တပ်မတော်ကြီး၌ ဗမာ၊ ရခိုင်၊ မွန်၊ ကရင်၊ ရှမ်း၊ ပအိုဝ််၊ ကချင်၊ ကရင်နီ၊ ချင်း စသော ဗမာတစ်မျိုးသားလုံးသည် လည်း သွေးသောက်စည်းလုံးကာ ညီညွတ်နေကြပြီဖြစ်ပါ၏။

(၂)

ယခုကဲ့သို့ ပြည်သူတို့က ညီညီညွတ်ညွတ်နှင့် စည်းလုံးခိုင်မာလာသော အချိန်ကာလ၌ ပြည်တော်သာ နယ်စားကြီးသည် အလွန်တရာ ထိတ်လန့်စိုးရွံ့ကာ သွေးရူးသွေးတန်း ဖြစ်လာနေခြင်းကိုလည်း တစ်စထက်တစ်စ တွေ့မြင်လာခဲ့ရပေသည်။

နောက်ဆုံးသော ပဒေသရာဇ်သက်ဦးဆံပိုင် သီပေါဘုရင်ကို သိုးဆောင်းနယ်ချဲ့သမားများက လက်နက်မိုလ်ပါ အင်အားများနှင့် ခြိမ်းခြောက်ဖမ်းဆီး ခေါ်ဆောင်သွားခဲ့ကြပြီးနောက် အနှစ် (၆၀) ကျော်ကာလမျှ ဗမာနိုင်ငံအား သိမ်းပိုက်အုပ်စိုးလာခဲ့ခြင်းအား၊ ဗမာ့အမျိုးသားများက အကြိမ်ကြိမ်အခါခါ ထကြွ ပုန်ကန်လှသောကြောင့် နည်းပရိယာယ်ဝေဝုစ် ကြွယ်ဝများပြားလှသော နယ်ချဲ့သမားက ၎င်း၏ တိုက်ခိုက်

အုပ်စိုးခြင်းအား ဖုံးဖိကာကွယ်ရန် ပြည်တော်သာ နယ်စားကြီးအား ၎င်းတို့၏ကိုယ်စား လွှဲပြောင်း အုပ်ချုပ်စေခိုင်းခြင်းအား တစ်နေ့တခြား ခံသထက်သာ ခံလာနေခဲ့ရသော အများပြည်သူတို့က နောကျေနေအောင်လည်း တွေ့မြင်နားလည်ခဲ့ကြလေသည်။ သိုးဆောင်းနယ်ချဲ့သမား၏ ဘုရင်ခံသည် ပြည်တော်သာမှ အခမ်းအနား အဆောင်အယောင်များကို ရုပ်သိမ်း၍ စစ်သင်္ဘောကြီးထက်တွင် စီးနင်းလိုက်ပါသွားစဉ်က ပြည်တော်သာ နယ်စားကြီးနှင့် ၎င်း၏ သေနာပတိကြီး မင်းလကျာတို့ သိုးဆောင်းနယ်ချဲ့သမားများနှင့် သဘောတူ ချုပ်ဆိုခဲ့ကြသော တစ်ဖက်သတ်စာချုပ်များကို ပြည်သူတို့က ကောင်းကောင်းကြီး သိရှိကြပါ၏။

ယခု ပြည်တော်သာအား ‘လွတ်လပ်ရွှေပြည်’ ဟူ၍ ပွဲလမ်းသဘင်၊ ပျော်ပွဲရွှင်ပွဲ အခမ်းအနားများနှင့် ဆင်ယင်ကျင်းပကာ ကြေညာကြစဉ်က သိုးဆောင်းနယ်ချဲ့သမား၏ နောက်ချန် တပ်ကြွင်းသူလျှိုများသည် ပြည်တော်သာ နယ်စား၏ ညီလာခံသဘင်၌ အာဏာပိုင်များ၊ လူတွင်ကျယ်များအဖြစ် တန်ခိုးထက်မြက် ဝင့်ဝါနေကြသည်ကိုလည်း အများပြည်သူတို့ကပါ သိရှိခဲ့ကြပါ၏။ မြို့ရိုး၏အပြင်၌ လက်နက်အပြည့်အစုံနှင့် တပ်စွဲကျန်ခဲ့ကြသော သိုးဆောင်းနယ်ချဲ့သမား၏ လက်နက်ကိုင်စစ်တပ်ကြီးများကို ကလေးသူငယ်များမှအစ စိတ်မနှံ့သူများကပင် တွေ့မြင်သိရှိနေကြပါ၏။

လွတ်လပ်ရွှေပြည်ဟူ၍ ယခု ပြည်တော်သာနယ်စားကြီးက သိုးဆောင်းနယ်ချဲ့သမားများနှင့် ပူးပေါင်းကာ ဗမာတစ်မျိုးသားလုံး၏ အရေးကို သစ္စာဖောက်၍ ကြေညာခဲ့စဉ်ကလည်း အဘယ်ကဲ့သို့ပင် အဆောင်ဆောင်အခန်းခန်းများဖြင့် အများပြည်သူတို့အား လှည့်ပတ်ဖုံးဖိသော်လည်း ထိုသို့ လွတ်လပ်ရွှေပြည်ကြေညာ၍ ပျော်ပွဲလမ်းပွဲများ ကျင်းပ၍ မပြီးဆုံးမီပင် ညှဉ်းပန်းချုပ်ချယ်ခြင်းနှင့် ငတ်ပြတ်ရခြင်းကို

မည်သို့မျှ မခံမရပ်နိုင်တော့သော ဆင်းရဲသားပြည်သူတို့က ထကြွပုန်ကန် ခဲ့ကြလေသည်။ အနယ်နယ်အရပ်ရပ်မှ ဆင်းရဲသားပြည်သူတို့က ၎င်း တို့၏အရေးကို သစ္စာဖောက်၍ သိုးဆောင်းနယ်ချဲ့သမား စေခိုင်းသည့် အတိုင်း ၎င်းတို့အား အမျိုးမျိုးအဖုံဖုံ ညှဉ်းပန်းချုပ်ချယ်၍ လုယက် သတ်ဖြတ်လာသော ပြည်တော်သာနယ်စားကြီး၏ လက်နက်ကိုင် ကြေးစား လူသတ်သမားများအား ရတတ်သရွေ့သော လက်နက်၊ တုတ်၊ ဓားတို့ဖြင့် ထကြွတိုက်ခိုက်ခဲ့ကြလေသည်။

လွတ်လပ်ရွှေပြည်အား ပြည်သူတို့က မခံမရပ်နိုင်၍ ဆန့်ကျင် ထကြွကာ တိုက်ခိုက်လာခြင်းအတွက် သိုးဆောင်းနယ်ချဲ့သမား၏ ရုပ် သေးဖြစ်နေသော နယ်စားကြီးသည် ၎င်း၏ အရှင်သခင်များထံသို့ ဒူး ထောက်ခစားဝင်ပြန်ကာ၊ ငွေအားလက်နက်အား အကူအညီများကို ဗမာ့ သဘာဝပစ္စည်းများဖြစ်ကြသော ဆန်၊ သစ်၊ ရေနံ၊ သတ္တုတို့ဖြင့် ဗလောင်း ဗလဲပြုလုပ်ကာ တောင်းခံလဲလှယ်ယူငင်ရာ၌ ဗရင်ဂျီဂိုဏ်းဝင် သိုးဆောင်း မျက်နှာဖြူများက ၎င်းတို့၏ စစ်သင်္ဘောကြီးများထက်တွင် ဗုဒ္ဓဘာသာ ဗမာအမျိုးသားများ ကိုးကွယ်ရန် ဓာတ်တော်၊ မွေတော်များ ပင့်ဆောင် လာပို့သည်ဟူသောအနေဖြင့် ပရိနိဗ္ဗာန်ပြုသွားရှာသော ဘုရားရှင်ကိုပင် အလွဲသုံးစားပြုလုပ်ကာ ဖော်ကားလိုက်သေးတော့၏။ အချို့သော ရှင်၊ လူ၊ ရဟန်းများက ထိုသို့ ဘုရားကို လှည့်စား၍ ပြုလုပ်နေသော နယ်စား ကြီး၏ ပရိယာယ်ဝေဝုတ်ကို ရိုးသားစွာပင် ထင်မှတ်၍ ပထမက ကောင်းချီးဩဘာများ ပေးခဲ့ကြသေးသော်လည်း နောက်တော့မှသာ ဓာတ်တော်များဖြင့် ဖုံးဖိပါလာသော လက်နက်ခဲယမ်း မီးကျောက်တော် များက ပြည်သူတို့အားပင် ပစ်ခတ်သတ်ဖြတ်တော့မှပင် ဖွတ်ထွက်လာ သော တောင်ပို့ကြီးမှန်း ရှင်၊ လူ၊ ရဟန်းတို့က မျက်ဝါးထင်ထင် တွေ့မြင် လာကြပေသည်။

ဒီလို သိုးဆောင်းနယ်ချဲ့သမားများအား ဗမာ့သဘာဝပစ္စည်းများ ဖြစ်သော ဆန်၊ သစ်၊ ရေနံ၊ သတ္တု စသော အဖိုးတန်ရတနာများအား ပြည်သူတို့၏ ခံစားရမည့် အကျိုးကျေးဇူးနှင့် ဆန့်ကျင်ကာ လက်နက် ခဲယမ်း မီးကျောက်များဖြင့် ဗလောင်းဗလဲ လုပ်၍ ယူငင်လာပြီးနောက် ပြည်သူတို့အား တောရွာလယ်ကွက်များ၌ ပစ်ခတ်သတ်ဖြတ်နေစဉ်၌ နယ်စားကြီးက သူ၏ ငြိမ်းချမ်းရွှေ့ပြည်ကို ပွဲလမ်းသဘင်များ၊ လောင်း ကစားမှုများဖြင့် တစ်မျိုးတစ်ဖုံ လုပ်လာပြန်ပါ၏။ သည်လို ငြိမ်းချမ်း ရွှေ့ပြည် ပွဲသဘင်များဖြင့် ပရိယာယ်ဆင်ကာ ပြုလုပ်လာခြင်းအားလည်း အနှိပ်စက် အလုအယက် ခံမြဲခံနေရသော ပြည်သူတို့က မည်သို့မျှ လက်ခံယုံကြည်ခြင်းမရှိဘဲ ၎င်းအား ဆက်လက် ထကြွတော်လှန်မြဲ တော်လှန်နေသောအခါ၌ ပဒေသရာဇ်နယ်စားကြီးသည် ၎င်း၏ လက်နက်အင်အား၊ ငွေအင်အား ကုန်ခန်းနေပြန်လေပြီဖြစ်ရကား သိုးဆောင်းနယ်ချဲ့သမားထံသို့ သံတမန်စေလွှတ်၍ ဒူးထောက်အညံ့ခံမြဲ ခံကာ ဗမာ့သဘာဝပစ္စည်းများကို ထိုးအပ်၍ ဗလောင်းဗလဲပြုလုပ်ကာ လက်နက်ခဲယမ်းမီးကျောက်များ တောင်းခံ၍ 'ခိုင်မြဲပြည်တော်' ပွဲလမ်း သဘင်ကို ဆက်လက်ကျင်းပမြဲ ကျင်းပခဲ့ပေသည်။

သည်လို ခိုင်မြဲပြည်တော်သဘင် ကျင်းပနေသော ကာလအတွင်း ၌ ပဒေသရာဇ် နယ်စားကြီး၏ လက်နက်ကိုင်အာဏာပါးကွက်သားများ သည် ဆင်းရဲသား အများပြည်သူတို့အား ကျေးရွာများ၌ အမျိုးမျိုး ခြိမ်း ခြောက်ရိုက်နှက်ကာ လုယက်သတ်ဖြတ်ခြင်းနှင့်ပင် မတင်းတိမ်နိုင်သေး ဘဲ ကျေးရွာများကိုပင် မီးရှို့ဖျက်ဆီးနေကြ၏။ အေးချမ်းစွာ စာသင်ကြား နေကြသော ကလေးသူငယ်များ၊ သက်ကြီးရွယ်ကြီးများနှင့် ဘုန်းကြီး ရဟန်းများပါ ပဒေသရာဇ်နယ်စားကြီး၏ ကြေးစားလက်နက်ကိုင်များ ၏ လက်ချက်ကြောင့် သေကျေပျက်စီးခဲ့ကြရပေသည်။ သည်လို ဗမာ

တစ်မျိုးသားလုံး ခံစားထိုက်သော သဘာဝပစ္စည်းများဖြစ်သည့် ဆန်၊ စပါး၊ သစ်၊ ရေနံနှင့် သတ္တုအဖိုးတန်များကို သိုးဆောင်းနယ်ချဲ့သမားအား ထင်သလို ထုတ်ယူခွင့်ပြုကာ ဆင်းရဲသား အများပြည်သူတို့အားလည်း အမျိုးမျိုးအဖုံဖုံ ညှဉ်းပန်းသတ်ဖြတ်နေသည့်အကြားမှ ပဒေသရာဇ် နယ်စားကြီးက ခိုင်မြဲပြည်တော်၌ 'ရွှေမိုး၊ ငွေမိုးများရွာလိမ့်မည်' ဟုပင် မဟုတ်ကဟုတ်က အော်ဟစ်နေလိုက်သေးတော့၏။ နတ်ရူး၊ မှော်ရူးများကိုလည်း ၎င်း၏ နန်းတော်တွင်း၌ ရွာစားများခန့်အပ်ကာ သူကောင်းပြု၍၊ သာသနာရေးယောင်ယောင်နှင့် စားကောင်းအောင် ညာဖြန်းနေကြသော ဘာသာရေးအရေခြံများအားလည်း ပဒေသရာဇ်နယ်စားကြီးက ဝဏ္ဏကျော်ထင်၊ သတိုးသီရိ စသော ဘွဲ့ထူးဂုဏ်ထူးများဖြင့် ချီးမြှောက်ကာ သူကောင်းပြု၍ ၎င်းကိုယ်ကိုလည်း သာသနာပြုမင်းကောင်းမင်းမြတ်ကြီးကဲ့သို့ ပြည်သူတို့က အထင်ရောက်အောင် လုပ်ကြံမှုိုင်းတိုက် နေလိုက်သေးတော့၏။ သို့ရာတွင် ဓာတ်တော်မွေတော်များဖြင့်ဖုံး၍ အောက်၌ လက်နက်၊ ခဲယမ်းမီးကျောက်များကို သိုးဆောင်းနယ်ချဲ့သမားများ၏ စစ်သင်္ဘောကြီးနှင့် ယူဆောင်လာခဲ့ဖူးပြီဖြစ်သော ပဒေသရာဇ်နယ်စားအား အဘယ်ကဲ့သို့ပင် သာသနာပြုမင်းတရားကြီးယောင်ယောင် မှိုင်းတိုက်လှည့်ဖြားသော်လည်း အများပြည်သူတို့က မယုံကြည်၊ လက်မခံတော့သည်သာမက ဘာသာရေးအား အလွဲသုံးစားပြု၍ အရေခြံထားသော သတ္တဝါကြီးတစ်ဦးအနေနှင့် စက်ဆုပ်ရွံရှာနေကြပေသည်။ ထိုကဲ့သို့ အများပြည်သူတို့က တစ်ဖက်၌ သာသနာပြုမင်းတရားကြီးလို ဟန်ပြု၍ အခြားတစ်ဖက်၌ကား နတ်ရူး၊ မှော်ရူးများနှင့် ပူးပေါင်းကာ ဗလိနတ်စာ ကျွေးလိုကျွေး၊ အစိမ်းတိုက်လိုတိုက်နှင့် ကမောက်ကမတွေ လျှောက်လုပ်နေခြင်းအား အယုံအကြည်ကင်းမဲ့နည်းပါးကာ တစ်စထက်တစ်စ ရွံရှာခြင်းများလည်း ပြသလာပြန်

သောအခါ၌ လူပေါ်လူဇော်လုပ်ရာ၌ သိုးဆောင်းနယ်ချဲ့သမား၏ တပည့်ကောင်း၊ ရုပ်သေးကောင်း ပီသလှသော ပဒေသရာဇ်နယ်စားကြီးသည် အများပြည်သူတို့ထံမှ မြင်မြင်ကရ အခွန်အကောက်များ၊ လုယူထားသော ဘဏ္ဍာတော်တိုက်မှ ရွှေ၊ ငွေများဖြင့် သင်္ဂါယနာတင်မည်ဟု ကြေညာလို ကြေညာကာ ‘ရွှေပြည်အေးစေတီ’ ကိုပင် သိုးဆောင်းနယ်ချဲ့သမားများ၏ ပုံစံဖြင့် တည်ဆောက်ပြလိုက်သည်အထိ ဖောက်လှဲဖောက်ပြန် ဖြစ်ခဲ့ပေသည်။

သို့ရာတွင် သိုးဆောင်းနယ်ချဲ့သမား၏ ရုပ်သေးဖြစ်နေကာ ဗမာတစ်မျိုးသားလုံး၏ အရေးအား အကြိမ်ကြိမ်အခါခါ သစ္စာဖောက်၍ နှိပ်ကွပ်ညှဉ်းပန်း သတ်ဖြတ်နေခဲ့သော ရက်စက်ယုတ်မာလှသည့် ပဒေသရာဇ်နယ်စားကြီးအား ပြည်သူတို့၏ ဆန့်ကျင်တော်လှန်မှုသည် တစ်နေ့တခြား ပြင်းထန်သည်ထက် ပြင်းထန်လာကာ အုံကြွကြီးမားလာသည်ထက် ကြီးမား၍ လာခဲ့ပေတော့သည်။ ပြည်သူတို့၏ တော်လှန်အုံကြွမှုအရှိန်အဝါသည် ခိုင်ခံ့သည်ထက် ခိုင်ခံ့ကြီးမားလာခဲ့ပေတော့သည်။

သည်လို ပြည်သူတို့ တစ်နေ့တခြား အုံကြွ ကြီးမားလာနေသော တော်လှန်ရေးကြီး၏ အရှိန်အဝါနှင့် အင်အားကို အနည်းနည်းအဖုံဖုံဖြင့် လှည့်ပတ်၍ဖြစ်စေ၊ ခြိမ်းခြောက်နှိပ်ကွပ်၍ဖြစ်စေ အဘယ်သို့မျှ စမ်းသပ်ဖျက်ဆီး၍မရသော ကာလအဆုံး၌ ဖွတ်ဘဝမှ မိကျောင်းဖြစ်လာသော ပဒေသရာဇ်နယ်စားကြီးသည် သိုးဆောင်းနယ်ချဲ့သမားများ၏ ခေါင်ချုပ်ကြီးဖြစ်သော အမေရိကန် နယ်ချဲ့စစ်ဝါဒီသမားထံသို့ အထူးသံတမန် ဝန်ကြီးတစ်ဦးစေလွှတ်ကာ ပင့်ခေါ်လာခဲ့ပြန်လေသည်။

စကြဝတေးမင်းလုပ်လို၍ ဗမာနိုင်ငံနှင့် နယ်စပ်ချင်း ကပ်လျက်ရှိသော ဂန္ဓာလရာဇ် တိုင်းပြည်ကြီးအား ဝင်ရောက်ဖြိုဖျက် တိုက်ခိုက်ကာ

၎င်း၏ လက်နက်နိုင်ငံအဖြစ် ဖန်တီးရန် အမျိုးမျိုး အကြံအစည်များ ပြုလုပ်နေသော အမေရိကန်နယ်ချဲ့စစ်ဝါဒီသမားနှင့် ပဒေသရာဇ် နယ်စားကြီးတို့သည် လုံး၍သွားကြပေတော့သည်။ အငတ်နှင့်အပြတ် သည် သူတော်ချင်းချင်း သတင်းလွေ့လွေ့ ပေါင်းဖက်တွေ့ကြပေတော့ သည်။

စကြဝတေးမန္တာတ်မင်းဖြစ်ရေးအတွက် အလွန်တရာ အင်အား ကြီးမားကာ စည်းလုံးညီညာခြင်းရှိလှသော ဂန္ဓာလရာဇ်တိုင်းပြည်ကြီး အား အဘက်ဘက်မှ ဝင်ရောက်တိုက်ခိုက်ဖြိုဖျက်ရန် အကွက်အကွင်းကို ရှာဖွေနေသော အမေရိကန်နယ်ချဲ့ စစ်ဝါဒီသမားများအဖို့ ဂန္ဓာလာရာဇ် တိုင်းပြည်ကြီးနှင့် နယ်နိမိတ်ချင်း ရှည်လျားစွာ ဆက်စပ်နေသော ဗမာ နိုင်ငံသည် အလွန်တရာ အဖိုးတန်သော စစ်မျက်နှာ၊ စစ်စခန်းကြီး တစ်ခုမျှသာလျှင် မကသေး။ ဗမာနိုင်ငံ၌ အလွန်တရာအဖိုးတန်သော သဘာဝပစ္စည်းများကိုလည်း ၎င်းထင်သလို ခြယ်လှယ်ထုတ်ယူနိုင်ဦး မည် ဖြစ်ပေသည်။ ပဒေသရာဇ်နယ်စားကြီး၏ အထူးသံတမန်ဝန်ကြီး ကိုပင် အခစားနောက်ကျသေးသည်ဟု ၎င်းတို့က အပြစ်တင်ကြပေလိမ့် ဦးမည်။ သည်ကဲ့သို့ အလားတူ အကျိုးတူပင် အမေရိကန် နယ်ချဲ့ စစ်ဝါဒီသမားများထံမှ ခဲယမ်းမီးကျောက် လက်နက်အကူအညီမျှသာ လျှင် မကသေးဘဲ ၎င်းတို့၏ စစ်တပ်များ၊ စစ်စခန်းများ ဗမာနိုင်ငံ၌ လာရောက်ဆောက်လုပ်ခြင်းအတွက် မိမိအား အင်အားကြီးမားစွာဖြင့် ထကြွတော်လှန်နေကြသော ဆင်းရဲသား ဗမာအမျိုးသားများအား ဖြို ဖျက်နှိမ်နင်းရာ၌ ပြည်တော်သာနယ်စားကြီးအား အမျိုးမျိုးသော အထောက်အပံ့နှင့် ပေးနိုင်လိမ့်ဦးမည်လည်း မဟုတ်ပါသလော။

ပြည်တော်သာ နယ်စားနှင့် အမေရိကန်နယ်ချဲ့သမားတို့သည် သူတော်ချင်းချင်း သတင်းလွေ့လွေ့ ပေါင်းဖက်တွေ့ကြလေပြီဖြစ်ပေ

သည်။ နှစ်ဦးစလုံး၊ နှစ်ဖက်စလုံး၌ တူညီသော အကျိုးပြုမှုများ ရှိနေကြပေသည်။ ပဒေသရာဇ် စနစ်ဆိုးကြီးကို ပြည်သူတို့က ထကြွတော်လှန်၍ ပြည်သူတို့၏ အာဏာသစ် ထွန်းလေပြီဖြစ်သော ဂန္ဓာလရာဇ်တိုင်းပြည်ကြီးအား တိုက်ခိုက်သိမ်းပိုက်၍ စကြဝတေးမန္တာတ်မင်းအဖြစ် ရည်မှန်းနေသော အမေရိကန် နယ်ချဲ့သမားနှင့် မိမိ၏ နှိပ်ကွပ်ညှဉ်းပန်းမှုများကို မခံတော့ဘဲ ထကြွတော်လှန်နေကြသော ဗမာအမျိုးသားများအား ဆက်လက်နှိပ်ကွပ်၍ ဖျက်ဆီးချေမှုန်းကာ မိမိ၏အာဏာတည်မြဲရေးအတွက် ရည်မှန်းနေသော ပဒေသရာဇ်နယ်စားကြီးတို့သည် အမျိုးဘာသာ အယူဝါဒချင်း အဘယ်ကဲ့သို့ ကွဲပြားစေကာမူလည်း တူညီသော အကျိုးအတွက် ပူးပေါင်း၍ မဟာမိတ်ဖွဲ့ကြလေပြီ။

ယခင်က 'လွတ်လပ်ရွှေပြည်၊ ငြိမ်းချမ်းရွှေပြည်' နှင့် 'ခိုင်မြဲပြည်တော်' ဟူ၍ အမျိုးမျိုးအဖုံဖုံ လုပ်လာခဲ့သော ပဒေသရာဇ်နယ်စားကြီးသည် ယခုအချိန်၌ကား သိုးဆောင်းနယ်ချဲ့သမားများ၏ ထိပ်သီးခေါင်ချုပ်ကြီးဖြစ်သော အမေရိကန်နယ်ချဲ့ စစ်ဝါဒသမားတို့အား ဗမာနိုင်ငံအား ထင်သလို၊ ကြိုက်သလို ခြယ်လှယ်စွက်ဖက်ခွင့် ပေးနေလေပြီ။ စကြဝတေးမန္တာတ်မင်းအဖြစ်ကို မိုက်မဲယုတ်မာစွာ ရည်မှန်းစိတ်ကူးယဉ်နေသော အမေရိကန်နယ်ချဲ့သမားသည်ကား သည်လို ကျွန်ယုံကျွန်ကောင်းကိုရသည်နှင့် တစ်ပြိုင်နက် ၎င်း၏ စိတ်ကူးယဉ်အိပ်မက်ကို အကောင်အထည်ဖော်နိုင်ရေးအတွက် အသုံးပြုရန် လက်မနှေးပေ။ ပဒေသရာဇ်နယ်စားကြီး၏ လက်အောက်ခံ ဆင်းရဲသား ကျေးတော်မျိုး ကျွန်တော်မျိုးများ၏ တိုးတက်ကောင်းစား ချမ်းသာရေးအတွက် လက်နက်ခဲယမ်း မီးကျောက်များကို ပဒေသရာဇ်နယ်စားကြီး၏ လက်ကိုင်များအား တပ်ဆင်ပေး၏။ ၎င်း၏ စစ်ယာဉ်ရထားများ ဆိုက်ကပ်ခိုလှုံရန်၊ အခြေခံစခန်းယူရန် စစ်စခန်းကြီးများကို ဆောက်လုပ်ပေး၏။ ယခင်

ပဒေသရာဇ်နယ်၏ သခင်ရင်းဖြစ်သော သိုးဆောင်းနယ်စားကြီးထက်ပင် အမေရိကန်နယ်ချဲ့သမားသည် တစ်နေ့တခြား တွင်ကျယ်သည်ထက် တွင်ကျယ်လာခဲ့ကာ အစစအရာရာ၌ ၎င်း၏သြဇာကို ပဒေသရာဇ်နယ်စားကြီးသည် ဒူးထောက်ဝပ်စင်းလာခဲ့ရပေသည်။ သည်လို အမေရိကန်နယ်ချဲ့သမား၏ အမိန့်သြဇာကိုမှ မနာခံခဲ့လျှင် ပဒေသရာဇ်နယ်စားကြီးသည် ၎င်း၏အာဏာ တည်မြဲရေးအတွက် အထောက်အပံ့ရလိမ့်မည်ကား မဟုတ်။ ၎င်း၏ အာဏာတည်မြဲရေးနှင့် စည်းစိမ်ခံစားရေး ကွက်ကွက်ကလေးလောက်ကိုသာ တိုတောင်းမိုက်မဲစွာ မြော်မြင်ကြည့်ရှု၍ ပြည်တော်သာနယ်စားကြီးသည် ၎င်း၏လက်အောက်၌ နှစ်ပရိစ္ဆေဒကြာမြင့်စွာ ဒုက္ခအဝဝကို လူးလှိမ့်ခံလာခဲ့ရသော ဆင်းရဲသားများ၊ ပြည်သူတို့ ကောင်းကျိုးချမ်းသာနှင့် သက်သာချောင်ချိမှုကို မဆင်ခြင်၊ မကြည့်ရှုဘဲ တစ်နေ့သော အချိန်ကာလ၌ ဗမာနိုင်ငံသည် စစ်မျက်နှာအဖြစ်သို့ ကျရောက်ကာ အများပြည်သူ ရှင်လူ၊ ရဟန်းတို့ ခံစားရမည့် ဒုက္ခကြီးများကိုလည်း လုံးဝမြော်မြင် ထောက်ထားခြင်းမပြုဘဲ အမေရိကန် နယ်ချဲ့သမားတို့ အစစအရာရာ၌ စွက်ဖက်ခြယ်လှယ်နေသည်ကို ကျွန်ယုံ၊ ကျွန်ကောင်းကြီးပီသစွာ ဒူးထောက် ကြည့်ရှုနေ၏။ ဗမာနိုင်ငံ၏ အချက်အချာဌာနများ၊ အကွင်းအကွက်များ၌ အမေရိကန်နယ်ချဲ့သမား၏ သဘောတော်အတိုင်း လုပ်ချင်ရာ လုပ်နေသည်ကိုလည်း နယ်စားကြီးက နှုတ်ပိတ်ရေငုံနေ၏။

သည်လို ၎င်းထင်သလို ခြယ်လှယ်ပြုလုပ်ရ၍ ၎င်း၏ သြဇာအတိုင်း တည်လှသော ကျွန်ယုံ၊ ကျွန်ကောင်းကြီးကို ရရှိလိုက်ပြီဖြစ်သော အမေရိကန်နယ်ချဲ့သမားသည် ပဒေသရာဇ်နယ်စားကြီး ကြိုက်တတ်သော အဝတ်အစား လှလှပပကလေးများနှင့် တောက်တိုမည်ရ ပစ္စည်းအဆန်းအပြားကလေးများကို ကြီးကြီးကျယ်ကျယ် အခမ်းအနားလုပ်၍

ကြော်ငြာ၍ ပေးအပ်နေခြင်းအား 'ငါ၏ ဘုန်းတန်ခိုးကြီးမြတ်လှ၍ နေထိမခံသော အမေရိကန်လူဖြူများကပင် ငါအရှင်ကိုယ်တော်မြတ်၏ ဘုန်းရိပ်ကိုခိုလှုံလာရသည်၊ ပစ္စည်းဘဏ္ဍာတော်များ ဆက်သလာရသည်' ဟူ၍ နယ်စားကြီးက ပုဆိုးခါးတောင်းကျိုက်ကာ ညီလာခံ၊ ဗိုလ်ပုံလယ်၌ ကြုံးဝါးအားရတော် မူလိုက်သေးသည်ဟု တစ်ဆင့်စကားတစ်ဆင့် ကြားသိရပေသေးတော့သည်။ သည်လောက် မိုက်မဲနံ့ချာလှသော ပဒေသရာဇ် နယ်စားကြီးက ထိုသို့နေထိမခံသော အမေရိကန်လူဖြူများက ၎င်း၏ ဘုန်းရိပ်ကို ကြောက်ရွံ့ခိုဝင်လာရသည်ဟူသော အထင်ဖြင့် ၎င်းတို့ထံမှ ရရှိထားသော လက်နက်ပစ္စည်းကလေးများကို ရာဇမာန်တက်၍ 'ရော-သည်တစ်ခါဖြင့်၊ ငါ၏ ဘုန်းတော်ကို မလေးစား မခန့်ညားဘဲ မိုက်မဲလှစွာ ငါကိုယ်တော်မြတ်အား ခြားနားပုန်ကန်နေကြသော ငမိုက်မဲငသောင်းကျန်းများအား ငါကိုယ်တော်က ချေမှုန်းသုတ်သင်၍ ပြည်တော်သာစခန်းသို့ ချီတက်တော့မည်ဖြစ်ရာ၊ ငါ၏ ဘုန်းရိပ်အောက်၌ ခိုလှုံနေရသော သည်ပြည်မချက်ချာအား ယနေ့မှစ၍ ပြည်တော်သာဟု ခေါ်တွင်စေရမည်။ အကယ်၍သည် ပြည်မချက်ချာအား ပြည်တော်သာဟု မခေါ်တွင်သောသူသည် ငါကိုယ်တော်ရှင်မြတ်အား ခြားနားသော ရန်သူဟူ၍ သတ်မှတ်တော်မူမည်-အမိန့်တော်' ဟူ၍ နောက်ဆုံးသော ညီလာခံသဘင်၌ ကျူးရင့်ကြေညာလိုက်သေးသည်ဟူ၍လည်း တစ်ဆင့်စကားကြားသိရပေသေးတော့သည်။ သည်လို ပြည်တော်သာနယ်စားကြီးက ကြုံးဝါး ကျူးရင့်တော်မူလိုက်သေးသည်နှင့်လည်း မရပ်လိုက်သေးဘဲ ယခင်ရွှေမိုး၊ ငွေမိုးရွာရမည် ဟူသော သူရူး၏ အိပ်မက်ထက် ကြီးကျယ်လှသော အိပ်မက်တစ်ခုကိုလည်း မြင်မက်ကာ၊ မိမိမြင်မက်သော အိပ်မက်ကို မိမိဝမ်းထဲ၌ မထားတတ်ဘဲ 'ငါ၏ ဘုန်းရိပ်အောက်ရှိ အများပြည်သူတို့သည် အလွန်တရာ ဆင်းရဲခြင်းရှိလှ၍ ပြည်တော်သာအတိတ်

ဖြင့် လူတိုင်းလူတိုင်းသည် တိုက်အိမ်တစ်လုံး၊ မော်တော်ယာဉ်တစ်စီး အပြင်၊ လစာအသပြာ ၈၀၀ မှ ၁၀၀၀ အထိလည်း ပေးသနားတော်မူဦးမည်' ဟု ပြည်တော်သာ ဗိုလ်ပုံလယ်၌ မင်းသားရူးကြီးလို မိန့်ခွန်းတော် ဖွင့်လိုက်သေးတော့၏။ လုပ်စားကိုင်စား၍ မဖြစ်သဖြင့် တစ်ဝမ်းနပ်စေ့ အောင် မစားနိုင်ကြရှာသော ဆင်းရဲသားပြည်သူတို့ကား ထားလိုက်ပါဦး။ ၎င်း၏ အမှုတော်ကို ရိက္ခာတော်ဖွတ်မွဲဖြင့် ထမ်းဆောင်ပေးနေကြရသော အမှုထမ်း အရာထမ်းများကပင် ၎င်း၏ ပြည်တော်သာစိတ်ကူးကို ပြောင်လှောင်ရယ်မောနေလိုက်ကြပေသေးသည်ဟု ကြားသိရပေသည်။

ယခင်ကာလများက သိုးဆောင်းနယ်ချဲ့သမားနှင့် ပူးပေါင်းကာ ၎င်းတို့ထံမှ ရရှိသော လက်နက်ခဲယမ်းမီးကျောက်များဖြင့် ပြည်သူတို့အား သတ်ဖြတ်ညှဉ်းပန်းခဲ့သည့် နည်းအတိုင်းပင်လျှင် ယခုတစ်ဖန် နေထိမခံသော အမေရိကန်လူဖြူများအား ဗမာနိုင်ငံအား ရောင်းစား၍ ရရှိလာသော ငွေကြေး၊ ပစ္စည်းလက်နက် အကူအညီများဖြင့် ပြည်တော်သာ နယ်စားကြီးသည် ရာဇမာန်တော်တက်ကြွကာ အနယ်နယ်အရပ်ရပ်၌ ၎င်းအား ခုခံကာကွယ်နေကြသော ဆင်းရဲသားပြည်သူတို့ကို တရကြမ်းတိုက်ခိုက်သတ်ဖြတ် ဖြိုဖျက်ခြင်း၌ ဆင်းရဲသားအများပြည်သူတို့သည် ၎င်း၏ အန္တရာယ်ထက် ၎င်း၏ အရှင်သခင်ဖြစ်သော နေထိမခံသည့် အမေရိကန်နယ်ချဲ့သမား၏ တစ်နေ့တခြား ကြီးမားလာသည်ထက် လာနေသော အန္တရာယ်ကြီးအား တွေ့မြင်နေရသည့်အလျောက် ၎င်း၏ တိုက်ခိုက်မှု၊ ထိုးစစ်များကို တတ်နိုင်သမျှ ရှောင်ရှားကြကာ ဗမာ၊ ရခိုင်၊ ကရင်၊ မွန်၊ ရှမ်း၊ ပအိုဝ်း၊ ကချင်၊ ကရင်နီ၊ ချင်း စသော ဗမာတစ်မျိုးသားလုံးတို့ လောလောဆယ် ကျရောက်ရတော့မည့် အန္တရာယ်ကြီးမှ အဘယ်သို့ ရှောင်ကွင်းလွတ်မြောက်ရတော့မည့် အရေးကို အချင်းချင်း ဆွေးနွေးဝေဖန်ညှိနှိုင်းရသည့် အခြေအနေသို့ ဆိုက်

ရောက်လာခဲ့ရလေသည်။ ပြည်တော်သာ နယ်စားကြီး၏ နှိပ်ကွပ်  
ညှဉ်းပန်းမှုများကို မခံမရပ်နိုင်တော့လွန်းလှ၍ ခုခံကာကွယ်ကြရသော်  
လည်း ဗမာတစ်မျိုးသားလုံးသည် အမေရိကန်နယ်ချဲ့သမား၏ စီမံကိန်း  
ဖြစ်သော စစ်တလင်းပြင်၌ သေကျေပျက်စီး ဆုံးရှုံးခြင်းကိုကား မည်သူ  
ကမျှ အနည်းငယ်မျှပင် မလိုလား၊ မနှစ်သက်နိုင်ကြပေ။ လက်မခံနိုင်  
ကြပေ။ ဗမာနိုင်ငံ၏ မြောက်စွန်းစွန်း ငဆောင်ချမ်းအရပ်၌ အမေရိကန်  
နယ်ချဲ့သမားတို့သည် ဂန္ဓာလရာဇ်တိုင်းပြည်ကြီးအား ကျူးကျော်ဝင်  
ရောက်တိုက်ခိုက်ရန် အမျိုးမျိုးလှုပ်ရှားပြင်ဆင်နေသည်သာမက၊ တစ်  
ကြိမ်သောအခါကာလက ၎င်း၏ ကြေးစားစစ်တပ်များဖြစ်သော ဂန္ဓာ  
လရာဇ်တိုင်းသူပြည်သားတို့က မောင်းထုတ်ကြသည့် တရုတ်ဖြူသစ္စာ  
ဖောက်များကိုပင် လက်နက်ခဲယမ်း မီးကျောက်များ၊ ရိက္ခာများ ဖြည့်တင်း  
လျက် ဗမာနိုင်ငံ မြောက်ဦးဦးအရပ် ဒေသများ၌လည်းကောင်း၊ ကန္တာရ  
ဝတီနှင့် မောပြည်နယ်တိုင်းငယ်များ၌လည်းကောင်း၊ ကျူးကျော်ဝင်  
ရောက်စေကာ အခိုင်အမာ တပ်စွဲနေစေပြီလည်း ဖြစ်ပေသည်။ ထိုကဲ့သို့  
ပဒေသရာဇ်နယ်စားကြီး၏ မိုက်မဲမှားယွင်းမှုကြောင့် ဗမာနိုင်ငံရှိ ဗမာ  
တစ်မျိုးသားလုံး ကျရောက်ရတော့မည့် အန္တရာယ်လောင်စာများကား  
အရပ်ရပ် အနယ်နယ်၌ အနှံ့အပြား ရှိနေကြပြီဖြစ်ပေသည်။ ထိုလောင်စာ  
များသည် အချိန်မရွေး တောက်လောင်လိမ့်မည်လည်း ဖြစ်ပေသည်။  
လောင်စာတစ်ခုသည် မီးစွဲ၍ တောက်လောင်သောအခါ၌ တစ်ခုနှင့်  
တစ်ခု ဆက်စပ်နေသည်ဖြစ်သည့်အလျောက် လောင်စာများအားလုံးသို့  
ကူးစက်ကာ ဗမာတစ်နိုင်ငံလုံးသည် မီးလောင်တိုက်ကြီးအတွင်း၌ ကျ  
ရောက်သွားရပေတော့မည်။ ဗမာနိုင်ငံသည် စစ်မြေပြင်အဖြစ်သို့ ကျ  
ရောက်ရကာ မီးလောင်ပြင်ဖြစ်သောကာလ၌ ပဒေသရာဇ်နယ်စားကြီး၏  
နန်းတော်ကြီးရော၊ လယ်သူဆင်းရဲသား၏ ယာတော၊ တင်းကုပ်ပါ ခွဲခြား

နေလိမ့်မည်လည်း မဟုတ်။ လူနှင့် ရဟန်း ခွဲခြားနေလိမ့်မည်လည်း မဟုတ်။ ဗမာ၊ ကရင်၊ ရှမ်း၊ ရခိုင် ဟူ၍လည်း ခွဲခြားနေလိမ့်မည်ကား မဟုတ်။ အားလုံး ပြုတ်ပြုတ်ပြုန်းသွားမည်သာ ဖြစ်ပေတော့သည်။

သည်လို ရှင်လူ၊ ရဟန်း၊ ဗမာ၊ ကရင်၊ ရှမ်း၊ ကချင် စသည်တို့ဖြင့် ခွဲခြားနေလိမ့်မည်မဟုတ်သော တစ်မျိုးသားလုံးအား မီးလောင်တိုက်သွင်း မည့် အန္တရာယ်ကြီးကား တစ်စထက်တစ်စ ချဉ်းနင်းဝင်ရောက်လာနေ ကာ တစ်နေ့ထက်တစ်နေ့ ကြီးမားနေသော ကာလ၌ ဆင်းရဲသား အများ ပြည်သူတို့သည် မိမိတို့တစ်မျိုးသားလုံး ကျရောက်ရတော့မည့် ဒုက္ခကြီး ကို အချင်းချင်းကွဲပြား၍ အငြင်းပွား တိုက်ခိုက်နေခြင်းအား ညီတူမျှတူ သဘောထားကာ အေးအေးချမ်းချမ်း ဆွေးနွေးဖြေရှင်း၍ တစ်မျိုးသားလုံး စုပေါင်းညီညွတ်စွာ တားဆီးဖြေရှင်းကြပါမှ ဖြစ်တော့မည်ကို သိ နားလည်လာကြပေသည်။

ပြည်တော်သာ နယ်စားကြီး၏ လက်အောက်မှ ရုန်းကန်တိုက် ခိုက်၍ လွတ်မြောက်ကြလေပြီဖြစ်သော ဒေသများမှ ဆင်းရဲသားအများ ပြည်သူတို့သည်လည်းကောင်း၊ ပဒေသရာဇ်နယ်စားကြီး သံဖနောင့် အောက်၌ လူးလွန်မြဲ လူးလွန်နေကြရရှာသေးသော အများပြည်သူတို့ သည်လည်းကောင်း မိမိတို့ တစ်မျိုးသားလုံး ကျရောက်ရတော့မည့် ဆား ဒုက္ခကပ်ဆိုးကြီးအတွင်းသို့ မည်သူတစ်ဦးတစ်ယောက်ကမျှ မကျရောက် လိုဘဲ တစ်ဦးနှင့်တစ်ဦး၊ တစ်ဖက်နှင့်တစ်ဖက် သာယာချိုအေးစွာ ဆွေး နွေးညှိနှိုင်း၍ ဖြေရှင်းစေလိုကြသော ဆန္ဒနှင့် ယုံကြည်ချက်များကို ဟစ် အော်တောင်းဆို၍လည်း နေခဲ့ကြလေပြီ။ သို့ရာတွင် အလွန်တရာ မိုက်မဲ ဖောက်ပြန်လှသော ပြည်တော်သာ နယ်စားကြီးနှင့် ၎င်း၏ လက်ရုံးတော် ဝန်ကြီး တံတိုင်းကြီးများကမူ ရာဇမာန်တော်ကြွကာ နေထိမခံသော အမေ ရိကန် လူဖြူများထံမှ တောက်တိုမည်ရ ရထားသော ငွေကြေးလက်နက်

ကလေးများဖြင့်လည်းကောင်း၊ အကြံရာထောင်နှင့် အထောက်အကူများ  
 ဖြင့်လည်းကောင်း အများပြည်သူတို့၏ ဆန္ဒနှင့် လိုလားချက်ကို ပြောင်  
 ပြောင်ကြီး ဆန့်ကျင်ကာ နားရိုင်း ကျောခိုင်း၍သာ နေပေသည်။ ထိုမျှ  
 နှင့်သာလျှင်လည်း မကလိုက်သေးဘဲ ရွှေတစ်ပဲသားကို လည်ပင်း၌  
 ဆွဲနေရသော ပုတ်သင်မိုက်လို အများပြည်သူ ရှင်လူရဟန်းတို့၏ လို  
 လားတောင်းဆိုချက်နှင့် မေတ္တာရပ်ခံချက်များကို မိုက်ရိုင်းစွာ ဆန့်ကျင်  
 ဖျက်ဆီးသောသဘောဖြင့် ထိုသို့တောင်းဆို မေတ္တာရပ်ခံနေသော အများ  
 ပြည်သူတို့အား လက်နက်ကိုင်စစ်တပ်များ စေလွှတ်ကာ တရကြမ်း  
 တိုက်ခိုက်နေလိုက်ပြန်ပါ၏။ ၎င်း၏ သံဖနောင့်အောက်၌ လူးလိုမ့်နေ  
 ရသော ပြည်သူတို့အား ထိုသို့လိုလားရပါမည်လား၊ တောင်းဆိုရပါမည်  
 လားဟု ရန်ရင်းကြမ်းတမ်းစွာ စွပ်စွဲပြောဆိုလာပေသည်။

(၄) နှစ်ကျော် ငါးနှစ်မျှ ပဒေသရာဇ်နယ်စားကြီးက ဗမာတစ်မျိုး  
 သားလုံးအား ပြောင်ပြောင်ကြီး သစ္စာဖောက်၍ သိုးဆောင်းနယ်ချဲ့သမား  
 များနှင့်သာပင် မကသေးဘဲ၊ စစ်ဝါဒီသမားကြီးဖြစ်သော စကြဝတေးရူး  
 မန္တဝတ်ရူး အမေရိကန် လူဖြူများနှင့်ပင် ပူးပေါင်းကာ အများပြည်သူတို့  
 အား အမျိုးမျိုးအဖုံဖုံ နှိပ်ကွက်ညှဉ်းပန်း သတ်ဖြတ်၍လည်းကောင်း၊  
 လုယက်မီးရှို့နှိပ်စက်၍လည်းကောင်း ပြုလုပ်လာခဲ့သမျှကိုပင် ဗမာတစ်  
 မျိုးသားလုံးသည် လောလောဆယ် ကျရောက်တော့မည့် မီးလောင်ပြင်  
 ကြီးမှ ကာကွယ်တားဆီး၍ လွတ်မြောက်ရေးအတွက် မနာနိုင်၊ မကြည်း  
 နိုင်ဘဲ ကမ်းလှမ်းပြောဆိုလာခြင်းအား ၎င်း၏ နယ်မြေကို ပြည်တော်  
 သာ ဟူ၍ပင် ကြေညာကာ ပြည်တော်သာအောင်ပွဲ ပျော်ပွဲသဘင်များကို  
 ပဒေသရာဇ်နယ်စားကြီးသည် ၎င်း၏အဆက်တော် အနွယ်တော်များ  
 ဝန်ကြီးတံတိုင်းကြီးများပွဲလောက်နှင့် ပြည်သူတို့ထံမှ လုယူထားသော  
 အခွန်ဘဏ္ဍာများတိုးကာ သိန်းပေါင်းများစွာဖြင့် တဲအုံမဏ္ဍပ်ကနားများ

ထိုးကာ ၎င်း၏ မြင်းပွဲအကောက်တော် အခွန်တော်များပြုလုပ်ရာ ကျိုက္ကဆံမြို့စွန့်၌ မိုက်မဲရူးသွပ်စွာ ဆင်ယင်ကျင်းပနေလိုက်သေးတော့ သည်။

သို့ရာတွင် ၎င်း၏ ပြည်တော်သာ ပွဲသဘင်နှင့် ပြည်တော်သာ စီမံကိန်း လှည့်လုံး ညာလုံးများမှာ အများပြည်သူတို့အတွက် ပြည်တော် သာ မဟုတ်ဘဲ နစ်မွန်းဒုက္ခရောက်၍ ပျက်စီးဆုံးရှုံးရမည့် ပြည်တော် နာနှင့် ပြည်တော်ချာများသာ ဖြစ်ပေသည်။ ၎င်းနှင့် ၎င်း၏ သစ္စာတော်ခံ ကျေးတော်မျိုး၊ ကျွန်တော်မျိုးများ ဖြစ်ကြသော မှူးမတ်၊ စစ်ကဲ၊ ရွာစား၊ မြို့စားနှင့် စော်ဘွားစော်ခံတို့ ထင်သလို ကျင့်ချင်တိုင်းကျင့်၍ လုပ်ချင်တာ လုပ်နိုင်ရေးအတွက် ညှိနှိုင်းပြင်ဆင်ရေးနှင့် အာဏာဝေခြမ်းရန် စည်းလုံး ကြခြင်းတို့သာ ဖြစ်ပေသည်။ သည်လို ပြည်တော်သာ နယ်စားကြီး၏ ကြမ်းတမ်းသည်ထက် ကြမ်းတမ်းလာမည့် နှိပ်ကွပ်သတ်ဖြတ်မှုများ၊ သက်ဦးဆံပိုင် အာဏာရှင်ပြုလုပ်ရန် ပြင်ဆင်မှုများကို အများပြည်သူ ရှင်လူရဟန်းတို့က မသိကြ၍တော့ကား မဟုတ်ပေ။ ပြည်တော်သာ နယ်စားကြီး၏ ဗိုက်ထဲ၌လည်း အူဘယ်နှခွေရှိသည်ကို ပြည်သူတို့က မြင်နေကြ၏။ သူ၏ ယုတ်မာကောက်ကျစ်လှသော လုပ်ကြံလီဆယ်မှု များကိုလည်း အကွင်းသား အကွက်သား မြင်နေကြရ၏။ သို့ရာတွင် တစ်မျိုးသားလုံး ဒုက္ခလှလှကြီးရောက်ရလှဆဲဆဲ အချိန်အခါ၌ ထိုဒုက္ခ များကို ပြည်တော်သာနယ်စားကြီးအား ဗဟိုပြုကာ ချက်ကောင်းယူ၍ ဖန်တီးနေသော နယ်ချဲ့သမား ငစဉ်းလဲယုတ်မာ၏ တစ်နေ့တခြား ကြီးမားသည်ထက်ကြီးမား ခြိမ်းခြောက်လာနေသော အန္တရာယ်လောင်စာ များအား ရှင်းလင်းသုတ်သင်ရန်အရေးက လောလောဆယ် သေရေးရှင် ရေးကြီး ဖြစ်နေသဖြင့် ဗမာနိုင်ငံလုံးရှိ တစ်မျိုးသားလုံး၏ စည်းလုံးညီ ညွတ်မှုဖြင့် စုပေါင်းဖြေရှင်းမှသာ အေးငြိမ်းဖြေရှင်းနိုင်မည်ဖြစ်သော

ကြောင့် နယ်ချဲ့သမားအား အတူတကွ သုတ်သင်ရှင်းလင်းရေးအတွက် အများပြည်သူတို့က အမျိုးသားအချင်းချင်း၏ ကွဲပြား၍ နှိပ်ကွပ်ချုပ်ချယ်မှုများ၊ ညှဉ်းဆဲသတ်ဖြတ်မှုများကြောင့် ဖြစ်ပေါ်နေရသော တိုက်ခိုက်မှုများအား အကျေအလည် ဆွေးနွေးဖြေရှင်းရန်၊ တစ်မျိုးသားလုံး ညီညွတ်ကြရန် တောင်းဆိုနေကြခြင်းသာလျှင် ဖြစ်ပေသည်။

သို့ရာတွင် ပြည်တော်သာနယ်စားကြီးကမူကား ၎င်း၏ အာဏာစည်းစိမ် တည်မြဲရေးအတွက် နယ်ချဲ့သမားကိုသာလျှင် မှီခိုအားပြုနေရသည်နှင့်အမျှ နယ်ချဲ့သမား ဆွဲတိုင်း၊ ခိုင်းတိုင်း ကွေးကောက်နေသည့် တိုင်အောင် ကခုန်နေရသော ရုပ်သေးမင်းသားကြီး ဖြစ်နေလေပြီဖြစ်ရကား ပြည်သူတို့၏ ဆန္ဒနှင့် တောင်းဆိုလိုလားချက်များကို အဘယ်သောကာလကမျှ လိုက်လျောခြင်း မရှိခဲ့သည့်တိုင်း ဆန့်ကျင်လျက်သာ ဆက်လက် နှိပ်ကွပ်တိုက်ခိုက်မြဲ တိုက်ခိုက်လျက် ရှိနေလေသည်။

သည်လို ပြည်သူတို့က လှည်းနေလှေအောင်း မြင်းစောင်းပါမကျန် ဝိုင်းဝန်းတောင်းဆိုနေကြသော အမျိုးသားအချင်းချင်း တိုက်ခိုက်မှုရပ်စဲရေး၊ ပြည်သူတို့အား နှိပ်ကွပ်ချုပ်ချယ်မှုများအား ရပ်စဲရေးနှင့် အမျိုးသားညီညွတ်ရေးတို့ကို ဖြိုဖျက်သောအနေဖြင့် နယ်ချဲ့သမား ခိုင်းစေသည့်အတိုင်း ပြည်သူတို့အား လိုက်လံတိုက်ခိုက် သတ်ဖြတ်ရာ၌ ပြည်တော်သာနယ်စားကြီးမှာ ယခုအချိန်တွင် တစ်စထက်တစ်စ အကျပ်အတည်းများ၊ အခက်အခဲများ တွေ့ကြုံလျက်သာ နေရပေသည်။ ၎င်း၏ တွေ့ကြုံနေရသော အခက်အခဲမှာ ၎င်း၏ မှားယွင်းမှုကြောင့် ဖြစ်သည်ကိုလည်း ပြည်တော်သာ နယ်စားကြီးသည် ရာဇမာန်တော်ကြွနေ၍ မမြင်နိုင်၊ မသိနိုင်ရှာသေး။

ပြည်တော်သာနယ်စားကြီး၏ လက်နက်ကိုင်စစ်တပ်များသည် ဗမာတစ်မျိုးသားလုံး၏ အန္တရာယ်ကြီးဖြစ်သော နယ်ချဲ့သမားကို တစ်နေ့

mgyoe.com

တခြား ထင်ထင်ရှားရှားကြီး တွေ့လာ၊ မြင်လာကြပြီ ဖြစ်သည့်အလျောက် ပြည်တော်သာနယ်စားကြီး၏ ရာထူးစည်းစိမ် တည်မြဲရေးအတွက် ပြည်သူတို့အား နှိပ်ကွပ်တိုက်ခိုက်၍ သတ်ဖြတ်နေရသော ၎င်းတို့၏ အပြုအမူများကိုလည်းကောင်း၊ ဗမာအမျိုးသားအချင်းချင်းအား ဘာမျှ မရှိသော အနက်အဓိပ္ပာယ်ဖြင့် လိုက်လံတိုက်ခိုက်နေရသော အကြောင်း အခြင်းအရာများကိုလည်းကောင်း တစ်စထက်တစ်စ နှလုံးနာစက်ဆုပ် လျက် တိုက်ခိုက်မှုများကို မိမိတို့ဘာသာအလျောက် ရှောင်ကွင်းရပ်စဲစ ပြုလာခြင်းသည် ပြည်တော်သာ နယ်စားကြီးအတွက် ကြီးလှစွာသော အကျပ်အတည်းကြီး ဖြစ်နေပေသည်။ ပြည်တော်သာ နယ်စားကြီး၏ လက်နက်ကိုင်စစ်တပ်များသည် တစ်ကြိမ်သော အခါကာလက သိုး ဆောင်း နယ်ချဲ့သမား၏ နှိပ်ကွပ်ချုပ်ချယ်မှုများကို ခုခံတိုက်ခိုက်ခဲ့ကြ သော ဗမာ့သားကောင်း မြောက်မြားစွာတို့ဖြင့် ဖွဲ့စည်းထားခဲ့သော တပ် မတော်ကြီးဖြစ်ရကား မျိုးချစ်လူငယ် လူရွယ်ပေါင်း များပြားစွာ ရှိနေကြပေ သည်။ ထိုမျိုးချစ်လူငယ်လူရွယ်များသည် ၎င်းတို့၏ ချစ်လှစွာသော အမျိုးသားများအား နယ်ချဲ့သမား၏ မွေးနေသော မီးလောင်တိုက်၌ အဘယ်နည်းနှင့်မျှ သေကျေပျက်စီး၍ ဆုံးရှုံးခြင်းကို ကြည့်နေနိုင်ကြ လိမ့်မည်လည်း မဟုတ်ပေ။ သူတို့သည် အကြိမ်ကြိမ်အခါခါကပင် ဗမာတစ်မျိုးသားလုံး၏ ရန်သူကြီးများအား အသက်ပေးလျက် ရွပ်ရွပ်ခွံခွံ ကာကွယ်တိုက်ခိုက်ခဲ့သော မျိုးချစ်သားကောင်းများ ဖြစ်ကြပေသည်

သည်လို ပြည်တော်သာနယ်စား၏ အာဏာတည်မြဲရေးအတွက် အဓိကအားဖြင့် အထောက်အပံ့ပြုနေသော လက်နက်ကိုင်စစ်တပ်များ သာလျှင်လည်း မဟုတ်သေး။ အခြားအခြားသော ၎င်း၏ လက်အောက် ခံ အုပ်ချုပ်ရေးအတွင်း၌ ထက်သောဓားကို ရွံ့၍ ငြိမ်သက်နေရသော အမှုထမ်း၊ အရာထမ်းများအပြင် စိတ်ကောင်း၊ နှလုံးကောင်းရှိ၍ ဗမာ